

۲۰
عمر سلیمان الامشیقہ



قیاس

ایک تقابلی مطالعہ

ترجمہ

عبد الوہاب حبازی

ناشر

ادارة البحوث الاسلامیة والدعوة والافتاء بالجامعة السلفية بنارس

۲۰

4657

عمر سلیمان الاشقر

Acc. No.....

Date.....

۱۹۹۱ء

قیاس

ایک تقابلی مطالعہ

ترجمہ

عبدالوہاب حجازی

ناشر

Rs 10/-

ادارۃ البحوث الاسلامیہ جامعہ سلفیہ پوڑی تالاب

دوارانسی



جملہ حقوق بحق ناشر محفوظ ہیں۔

نام کتاب	قیاس ایک تقابلی مطالعہ
نام مصنف	شیخ عمر سلیمان الاثقر
اشاعت اول	ایک ہزار جنوری ۱۹۸۲ء
کتابت	عبد الحمید اثری
طباعت	نشاط پریس ٹانڈہ فیض آباد۔

صفحہ ۱۲۵

ملنے کے پتے

- ۱۔ مکتبہ سلفیہ ریوٹری تالاب دارالنسی ۲۲۱۰۱
- ۲۔ الدار السلفیہ ص. ب ۲۰۸۵۷ عمارة الثوینی الکویت
- ۳۔ جریدہ ترجمان ۴۱۱۴ اردو بازار جامع مسجد دہلی ۱۱۰۰۰۶
- ۴۔ حافظہ شیخ عین الباری ص ۵۲ ۵۲ Murray Road کلکتہ ۷۰۰۱۸
- ۵۔ مکتبہ مسلم جمعیت منزل، بربر شاہ سرینگر ۱۹۰۰۰۱
- ۶۔ دارالمعارف، ۱۳ محمد علی بلڈنگ بھٹائی بازار بمبئی ۴۰۰۰۰۳

فہرست مضامین

صفحہ	موضوعات
۱	کتاب سے پہلے
۶	مقدمہ
۱۰	قیاس کی تعریف
۱۱	ظاہری اور معنوی برابری
۱۳	احادیث میں لفظ قیاس
۱۴	قیاس اصطلاحی
۱۶	پہلے گروہ کی تعریفیں
۱۸	تعریفات کے الفاظ میں اختلاف کے دوسرے اسباب
۱۸	امام شافعی کے یہاں قیاس کی تعریف

صفحات	موضوعات
۲۱	اصولی اور منطقی قیاس
"	قیاس اور اجتہاد
۲۳	وہ اجتہاد جو قیاس ہے
۲۶	قیاس اور رائے
	فصل اول
۲۶	قیاس کے تحت ہونے میں علماء کے مذاہب
۲۷	شرعی مسائل میں قیاس
۳۶	پہلا گروہ
"	دوسرا گروہ
"	تیسرا گروہ
۳۷	قیاس میں غلو کرنے والے
۳۸	قیاس کو بوقت ضرورت استعمال کرنے کے قائل
۴۱	وہ امور جن کے قیاس ہونے پر اتفاق یا اختلاف ہے
"	مفہوم موافقت

صفحات	موضوعات
۴۵	امور شرعی جن میں قیاس جائز یا ناجائز ہے
۴۶	قیاس کے حجت ہونے میں اختلاف کی ابتداء
۴۸	فصل دوم
"	دلائل
"	عقلا محال کہنے والوں کے دلائل
۵۴	عقلا واجب کہنے والوں کے دلائل
۵۷	عقلا جائز کہنے والوں کے دلائل
"	کیا شرعاً قیاس کا حکم ہے
۵۸	قرآنی استدلال
۵۹	قیاس کو قرآن سے ثابت کرنا والوں کا استدلال چند وجوہ سے ہے
۶۶	قرآنی استدلال کا دوسرا طریقہ
۷۰	قرآنی استدلال کا تیسرا طریقہ
۷۱	حدیث سے استدلال
۷۴	سنت سے استدلال کا دوسرا طریقہ

صفحات	موضوعات
۷۶	سنت سے استدلال کا تیسرا طریقہ
۷۷	اجماع سے استدلال
۷۸	سلف کے قیاس اور ان کے اقوال
۸۴	قیاس کا انکار کرنے والوں کے دلائل
۸۷	حدیث معاذ
۹۲	صحابہ اور قیاس
۹۵	رسول کے قیاسات پر ان کا اعتراض
۱۰۳	اجماع سے قیاس کی نفی کا استدلال
۱۰۴	صحابہ اور ان کے بعد کے آثار
۱۰۸	منکرین اور قائلین قیاس کے دلائل میں تطبیق
۱۱۵	آخری بات

عرض ناشر

قیاس کے مسئلہ میں عوام سے صرف نظر علماء و خواص میں ایسا تصور
موجود ہے جس کی نہ تو کوئی علمی بنیاد ہے نہ امر واقع سے کوئی تعلق۔ زمانہ طالب
علمی میں ایک مدرسہ کے فارغ التحصیل عالم سے گفتگو کے دوران کسی مسئلہ
میں راقم السطور نے حنفی فقہ کی کتاب مختصر القدوری کا نام لے لیا، اس پر
عالم موصوف نے جو حنفی مذہب کے مقلد تھے، فرمایا کہ: تم لوگ قدوری کو
کہاں مانتے ہو؟

اس جواب سے مجھے حیرت بھی ہوئی اور افسوس بھی، تحصیل علم کے
دوران اور بعد میں بھی مسلمانوں کی مسلکی کشیدگی، فرقہ وارانہ مزاج اور
گروہی عصبیت کی حقیقت اور اسباب کو سمجھنے کے لئے میں نے متعدد
کتابوں کا وقت نظر سے مطالعہ کیا، علماء سے استفادہ اور دوستوں سے
بحث و مناقشہ کا سلسلہ بھی رہا اور ہند و بیرون ہند کے مخلص و

بالصیرت مفکرین و مصلحین کے تجزیے اور تجویزیں بھی سنیں۔

اس سلسلہ میں مجھے شدید احساس یہ ہوا کہ کتاب سنت پر عمل کی راہ کو چھوڑ کر جب مسلمان فرقہ بندی کی راہ پر چلنے لگے تو ان کے دلوں میں باہمی نفرت و حسد کا ایک مستقل جذبہ پیدا ہو گیا اور اس جذبہ کے دباؤ سے مجبور ہو کر انہوں نے بہت سے شرعی مسائل و معاملات کو صحیح علمی نظر سے دیکھنا گوارہ نہیں کیا اور نہ ان پر بحث و تحقیق کی زحمت گوارا کی، نتیجہ یہ ہوا کہ شریعت کے متعدد مسائل فرقہ بندی کی ذہنیت کا شکار ہو گئے اور ان پر بحث و تحقیق سے جن خوشگوار نتائج کی توقع تھی ان سے امت محروم ہو گئی۔ صحابہ میں فقیہ و غیر فقیہ کی تقسیم اور فقہ و درایت یا قیاس و استنباط کے لئے کسی خاص جماعت کی تخصیص اسی ذہنیت کی پیداوار ہے، حالانکہ ان مصطلحات پر علمی جثیت سے غور و فکر کی ضرورت تھی اور علماء کا یہ فرض تھا کہ ذہن و فکر کی وسعت سے کام لے کر وقت کے تقاضوں کو سمجھا جائے اور شریعت سے مسائل و احکام کا استنباط کر کے اسلام کی برتری و کمال کو ثابت کیا جائے۔

قیاس کی اصطلاح کے ساتھ بھی اسی طرح کا رویہ اختیار کیا گیا، کچھ لوگوں نے اسے بلا وجہ مکروہ سمجھا، اور کچھ لوگوں نے اس کے بیجا استعمال میں اپنا کمال محسوس کیا، حالانکہ ضرورت اس بات کی تھی کہ

منصفانہ نظر سے اس موضوع پر اظہار خیال کیا جائے اور شریعت میں اسکی جو حیثیت ہے اسے لوگوں کے سامنے لایا جائے۔

ہمیں خوشی ہے کہ کویت کے ایک عالم نے زیر نظر رسالہ میں قیاس کے موضوع پر موضوعی بحث کر کے مختصر طور پر ہر پہلو کو واضح کر دیا ہے، اس رسالہ کے مطالعہ سے موضوع کے تمام اہم مباحث نظر کے سامنے آجائیں گے۔

یہ رسالہ ایک مقدمہ، دو فصلوں اور ایک خاتمہ پر مشتمل ہے۔ مقدمہ میں قیاس کے لغوی و اصطلاحی مفہوم اور قیاس واجتہاد ورائے کے باہمی فرق پر روشنی ڈالی گئی ہے۔

پہلی فصل میں مولف نے قیاس کی حجیت پر بحث کی ہے اور اس ضمن میں علماء کے مختلف مذاہب اور نقطہ ہائے نظر کا ذکر کیا ہے۔

دوسری فصل میں قیاس کے ماننے اور نہ ماننے والے دونوں فریق کے دلائل اور ساتھ ہی ان پر اعتراضات و جوابات ذکر کر کے دونوں قسم کی آراء کے مابین تطبیق کی کوشش کی گئی ہے۔ اس فصل میں قیاس سے متعلق رسول اکرمؐ اور صحابہ کرامؓ کے موقف کا بھی ذکر ہے۔

خاتمہ میں قیاس کی مخالفت کے لئے مشہور اہل ظاہر کے روپے پر محاکمہ ہے، اور پھر ان شرائط کی توضیح ہے جن کا وجود قیاس کے لئے

ضروری ہے۔

خاتمہ ہی میں اس سوال کا بھی جواب ہے کہ صریح حکم کی تلاش و جستجو سے پہلے قیاس جائز ہو سکتا ہے یا نہیں !

اس سوال کا جواب مؤلف نے شیخ الاسلام ابن تیمیہ کے حوالہ سے دیتے ہوئے تین صورتیں ذکر کی ہیں : اول یہ کہ معروف نصوص سے حکم کی تلاش سے قبل قیاس جائز نہیں۔ دوم یہ کہ نصوص معروف نہیں لیکن ان کے ملنے کی امید ہے، اس صورت میں حنفیہ نصوص کی طلب سے قبل قیاس کو جائز بتاتے ہیں، اور امام شافعی، احمد بن حنبل اور فقہاء حدیث کا مذہب یہ ہے کہ ایسی صورت میں قیاس جائز نہیں، امام احمد کہتے ہیں کہ جب تک حدیث موجود ہو قیاس کا کیا کام؟ اور اہلحدیث و اہل الرائے کے مابین فرق کا یہی بنیادی مسئلہ ہے۔ سوم یہ کہ کسی نص کے ملنے کی قطعی امید نہیں؛ ایسی صورت میں قیاس بلاشبہ جائز ہے۔

کتاب ترجمہ اوارۃ البحوث کے رفیق محترم حجازی صاحب نے کیا ہے۔ انکی یہ کوشش قابل مبارکباد ہے کہ عبارت سہل و سلیس ہے تاکہ ہر شخص مدعا کو آسانی سے سمجھ سکے، اللہ تعالیٰ سے دعا ہے کہ کتاب سے قارئین کو نفع پہنچائے اور مؤلف مہترجم اور ناشر کو جزائے خیر عطا فرمائے۔ آمین۔

مفت مدنی حسن ازہری جامعہ سلفیہ بنارس

محرم الحرام ۱۴۲۷ھ

کتاب سے پہلے

بِسْمِ اللَّهِ نَحْمَدُكَ وَنُسْتَغِينَهُ وَنَسْتَغْفِرُكَ وَنُسْتَهْدِيهِ
بِذَلِكَ اللَّهُ مِنْ شَرِّ وَرَأْفَتِنَا وَسَيِّئَاتِ أَعْمَالِنَا مِنْ بَعْدِكَ اللَّهُ
مُضِلٌّ لَهُ وَمَنْ يَضِلْ فَلَا هَادِيَ لَهُ وَاشْهَدُ أَنْ لَا إِلَهَ إِلَّا اللَّهُ
وَأَنَّكَ لَا شَرِيكَ لَكَ وَاشْهَدُ أَنَّ مُحَمَّدًا عَبْدُكَ وَرَسُولُكَ صَلَّى اللَّهُ
عَلَيْهِ وَآلِهِ وَصَحْبِهِ وَسَلَّمَ وَمَنْ اتَّبَعَ سُنَّتَهُ وَاهْتَدَى
بِهَا إِلَى يَوْمِ الدِّينِ وَبَعْدُ

قیاس اصول اربعہ یعنی کتاب، سنت، اجماع اور قیاس میں سے
اصل ہے، مجھے شریعت کا لچ کے ثانوی اور اعلیٰ تعلیم کے دوران فقہ و اصول
میں پڑھ کر سخت حیرانی ہوئی تھی جن میں لکھا ہوتا کہ قیاس حجت نہیں ہے
حیرانی اس پر کہ ایسا کہنے والے معمولی درجے کے لوگ نہیں بلکہ علماء
پیشوا ہیں۔

عجیب بات یہ بھی ہے کہ بطور مثال امام احمد بن حنبلؒ سے متناقض اقوال نقل کئے جاتے ہیں کسی تحریر سے معلوم ہوتا ہے کہ امام موصوف قیاس کے لئے لوگوں کی ہمت افزائی کرتے تھے اور کسی سے یہ معلوم ہوتا ہے کہ وہ قیاس کا انکار اور اس کی مذمت کرتے تھے۔

مناسب وقت ملنے پر میں نے اس موضوع کے مطالعہ و تحقیق کی کوشش شروع کی اور اس نتیجے پر پہونچا کہ فریقین اپنے اختلاف میں اپنی رائے پر تعصب اور ضد کرتے ہیں الا ماشاء اللہ ہر فرقہ صحیح دلائل سے استدلال کرتا ہے اور غلط سے بھی ابتداء تحقیق میں میں دونوں فریقوں کے درمیان جہاز تھا ہر فرقہ اپنے دلائل و براہین سے مجھے اپنے مذہب کی طرف کھینچتا تھا میرا حال اس وقت ایسا ہی تھا جیسا کہ قاضی سلیم کے بارے میں مذکور ہے موصوف نے جب فرقہ اول کے دلائل سنے تو کہا تم حق پر ہو اور جب دوسرے فرقہ نے اپنے دلائل پیش کئے تو کہا تم حق پر ہو پھر جب ان کی بیوی صاحبہ نے قاضی صاحب کے فتوے کو متناقض بتایا تو ان سے کہا تم حق پر ہو۔

اس بنا پر بغیر کسی تعصب کے فریقین کے دلائل کو دلائل کے معیار پر بغور سمجھنے کا عزم کیا، ضعیف احادیث اور دوراز کار دلیلوں سے قطع نظر میں نے صحیح دلائل اکٹھا کرنے شروع کئے اس کے بعد ان میں غور و فکر اور تقابل کیا اور متقدمین علماء سے رہنمائی حاصل کی خاص طور سے امام شافعیؒ

وران کی ممتاز کتاب الرسالہ سے استفادہ کیا۔ امام موصوف نے اس
ضنیہ میں قوت دلیل بختگی حجت اور وضاحت و عمدگی کے اعتبار سے
یسی گفتگو کی ہے کہ پوری بحث ایک سنہری زنجیر معلوم ہوتی ہے افسوس
متاخرین اس کی عظمت کو تسلیم کرتے ہوئے اس قضیہ میں ان کے مذہب
تقریباً ترک کئے ہوئے ہیں۔

شاید کہ مجھے حق تک پہنچنے کی توفیق نصیب ہو جائے انشاء اللہ
میں نے یہ بحث مقدمہ، دو باب اور خاتمہ پر ترتیب دی ہے۔ مقدمہ
قیاس کی لغوی اور اصطلاحی تعریف بیان کی گئی ہے یہ بھی ذکر کیا گیا
ہے کہ اصولیوں کے نزدیک اس کی تعریفات میں تناقض کے کیا اسباب
ہیں چونکہ امام شافعیؒ کو اس بحث میں اولیت حاصل ہے اس لئے ان کی
تعریف کا ذکر میں نے الگ سے کیا ہے اور اسی پر توجہ دی ہے مقدمہ میں
اس کے علاوہ اور دیگر مباحث ہیں جیسے قیاس و اجتہاد اور رائے و قیاس
رق۔

پہلے باب میں قیاس کے حجت ہونے کے متعلق علماء کے مذاہب
بیان ہے اس ضمن میں حجت نہ ہونے کے متعلق اقوال کی تاریخ بھی آگئی ہے
بینوں مذاہب کا یعنی عقلی وجوب کے قائلین اور عقلاً عدم جواز کے قائلین
میں عقلاً جواز کے قائلین کا ذکر ہوا ہے۔ قیاس کے متعلق اختلاف کی

بنیاد اور ان لوگوں کے طریقے پر بھی روشنی ڈالی گئی ہے جنہوں نے قیاس کے استعمال
 میں اسراف کیا ہے اور نصوص کو نظر انداز کر کے قیاس کو ان پر مقدم کیا ہے
 دوسرے باب میں باہم مختلف فرقوں کے دلائل، قیاس واقع ہونے
 کے قائلین اور عدم وقوع کے قائلین کے دلائل کا جائزہ لیا گیا ہے پھر یہ نتیجہ
 اخذ کیا ہے کہ بوقت ضرورت قیاس کو اختیار کرنا چاہیے یعنی جب نص موجود
 نہ ہو۔ میں نے یہ کوئی نئی بات نہیں کہی ہے ابن عبدان نے امام شافعیؒ کی اقتضا
 میں یہی بات کہی ہے ان کے نزدیک قیاس تیمم کی طرح ہے اس کی ضرورت اس
 وقت پڑتی ہے جب پانی نہ ہو یہی جمہور کا قول ہے کہ نص کے ہوتے ہو۔
 قیاس نہیں ہے کسی شاعر نے کیا ہی اچھا لکھا ہے۔

اذا اعیان الفقہ وجود نص

تمسک لا محالة بالقیاس

جب فقہ کو کوئی نص نہ مل سکے تو چار و ناچار قیاس کریگا
 اس لئے قیاس کا مطلق انکار کرنے والے حق پر نہیں ہیں نیز قیاس کے
 استعمال میں اسراف کرنے والے بھی حق پر نہیں ہیں حق فی الواقع دونوں کے
 درمیان ہے اس لئے ضروری تھا کہ خاتمہ بحث میں ان شرائط کا بیان کر دوں
 جن کا قیاس کرنے والوں میں سمجھنا ضروری ہے اور یہ کہ نصوص کی مکمل جستجو
 سے پہلے قیاس کرنا چاہیے یا نہیں؟ نیز یہ کہ اختلافات کے وقت قیاس قیام

کرنے والے برحق تسلیم کئے جائیں گے یا نہیں ؟

میں یہ بتانا چاہوں گا کہ اس مسئلے کو پوری وضاحت سے سمجھنے کے لئے میں نے بڑا وقت صرف کیا ہے اگر میں حاصل کردہ نتیجے میں حق پر ہوں تو یہ اللہ کی طرف سے ہے اور ساری تعریفیں اسی کے لئے ہیں اور اگر اس کے عکس ہوا ہے تو اللہ سے مغفرت طلب کرتے ہوئے اسی سے رجوع کرتا ہوں میرے لئے یہ سعادت کافی ہے کہ میں اس سلسلے میں کوشش کر سکا اللہ ہی سیدھے راستے کی طرف ہدایت کرنے والا ہے۔

عمر سلیمان الاشقر

مقدمہ

قیاس کی تعریف

قیاس لغوی :- لغت میں قیاس کسی چیز کے کسی مثل اور نمونے سے اندازہ کرنے کو کہتے ہیں۔ کہا جاتا ہے قاس الشيء یقیسہ قیسا، و قیاسا۔
وافتاسہ و قیسہ جب شئی کے مثل کی چیز سے اس کا اندازہ کیا جائے
شاعر کہتا ہے۔

فہن بالایدی مقیساتہ

مقدراتہ و مخیطاتہ

وہ یا حقوں سے ناپنے پھر برابر کرنے پھر سلنے والی ہیں

المقیاس کا معنی ہے جس سے اندازہ کیا جائے۔ القیس والقاس کے
معنی مثل اور مقدار کے ہیں کہا جاتا ہے قیس سر فح و قاسہ نیزے کے

بمقدار و لسان العرب لابن منظور ۴/۱۸۷

قیاس میں دو چیزوں کا ہونا لازم ہے کہ ایک کا دوسرے سے اندازہ

کیا جائے۔ ابن منظور لیت سے نقل کرتے ہوئے کہتے ہیں المقایستہ قیاس کا باب مفاعدتے ہے پھر کہتے ہیں ویقال ہذا خشبة قیس اصبع یعنی یہ لکڑی انگلی کے مثل ہے کہا جاتا ہے قایست بین شیئین جب دو چیزوں میں اندازہ کیا جائے اور قاس الطیب قعر الجرح حتی قیسا طبیب نے زخم کی گہرائی کا اندازہ کیا۔ شاعر نے کہا ہے۔

اذا قاسها الا سنی النطاسی

عثشتھا واسر دادوہیا لفرمھا (لسان العرب)

جب ماہر معالج نے اس کے زخم کا اندازہ کیا اور اس کا گڑھا اور کٹاؤ ہو گیا۔

القاس هو الذی یقوم بالمقایسة قیاس کرنے والا وہ ہے جو اندازہ لگانے کا کام کرے وفی حدیث الشعبی: انه قضی بشهادة القاس مع یسین المشجوج، ای الذی یقیس الشجة یتعرف غورھا بالمیل الذی یدخله فیھا لیبعتبرھا (لسان العرب)

شعبی کی روایت میں ہے کہ آپ نے قاس کی شہادت پر مجروح کی قسم کے ساتھ فیصلہ فرمایا: یعنی جو زخم کا اندازہ لگائے، اس کی گہرائی کو سلائی سے معلوم کرے جسے زخم میں اس غرض سے داخل کیا جاتا ہے۔

المقیاس وہ آلہ ہے جس سے اندازہ کیا جاتا ہے جیسے بالشت، گز

اور میل وغیرہ، ابن منظور کہتے ہیں المقیاس ما قیس بہ (لسان العرب)
مقیاس وہ آلہ ہے جس سے اندازہ کیا جاتا ہے۔

جس طرح قیاس اندازہ پر بولا جاتا ہے اسی طرح برابری پر بھی
بولا جاتا ہے۔

اس لئے کہ کسی چیز کا اس کے مثل سے اندازہ کرنا اصل میں ان کے
درمیان برابری کا نام ہے آمدی کہتے ہیں القیاس فی اللغات التقدير
قیاس لغت میں اندازہ کرنے کو کہتے ہیں آگے کہتے ہیں قست الارض
بالقصبۃ زمین کو میں نے بالنس سے ناپا وقست الثوب بالذراع
ای قدرتہ کپڑے کو گز سے ناپا۔ اس کے لئے دو ایسی چیزوں کی لازمی ضرورت
ہے جن کی نسبت ایک دوسرے کی طرف برابری کی ہو لہذا یہ دو چیزوں میں
نسبت اور انصاف کا نام ہے اسی لئے کہا جاتا ہے فلان یقاس بفلان
اولا یقاس بہ فلاں کا قیاس فلاں سے کیا جاتا ہے یا نہیں کیا جاتا یعنی
اس کے برابر ہے یا نہیں ہے (۲/۳ الاحکام للامدی)

اسی وجہ سے لفظ قیاس کے ایک ساتھ دو حقیقی معنی ہیں ہونے

یا ایک حقیقی اور دوسرے مجازی معنی ہیں ہونے کے متعلق اختلاف رونما ہوا

① کچھ لوگوں کا مسلک ہے کہ یہ اندازہ اور برابری کے معنی ہیں لفظاً

مشترک ہے ان کا استدلال یہ ہے کہ یہ لفظ دونوں معنی ہیں ایک ساتھ استعمال

کیا گیا ہے اور استعمال میں اصل حقیقت ہے

(۲) دوسرا گروہ کہتا ہے کہ یہ لفظ اندازہ کے معنی میں حقیقت ہے اور برابر کے معنی میں مجاز ہے ان کا خیال ہے کہ برابر ہی اندازے کو لازم ہے اندازہ ملزوم ہے اور لفظ کا لازمی معنی میں استعمال کرنا مجاز ہے نہ کہ حقیقت۔

(۳) تیسرا فریق کہتا ہے کہ یہ لفظ دونوں باتوں میں مشترک معنوی ہے ان کا نظریہ یہ ہے کہ لفظی اشتراک اور مجاز اصل کے خلاف ہیں اس لئے کہ اشتراک لفظی وضع اور قرینہ دونوں میں تعدد کا محتاج ہے کیونکہ تمام معانی مراد کے وقت قرینے کے محتاج ہوتے ہیں ان میں اصلاً تعدد نہیں پایا جاتا۔

اور مجاز لفظ کے مجازی معنی میں استعمال کے وقت قرینے کا محتاج ہوتا ہے اور کلام میں اصل حقیقت ہے اور قرائن کا عدم احتیاج بھی۔ اور جب لفظی اشتراک اور مجاز نہ رہا تو اشتراک معنوی ثابت ہو گیا جو دونوں سے بہتر ہے کیونکہ یہ وضع اور قرینے میں تعدد کا محتاج نہیں ہے کمال ابن ہمام نے اسی کو ترجیح دی ہے ۲۴۳/۳ تیسیر التحرییر

۲۴۶/۲ مسلم الثبوت۔ حاشیہ المستنصفی بشرح المسلم (لیکن میرا رجحان اس کے مشترک لفظی ہونے کی طرف ہے کیونکہ مشترک

معنوی کے لئے اندازہ اور برابری کے معنی کے بیچ میں ایک قدر مشترک کی ضرورت ہے اور برابری لازم ہے اس لئے اشتراک لفظی کی بات زیادہ صحیح ہے کیونکہ اس میں نقل کی ایک قسم ہے کہ لفظ منقول الیہ کے لئے مشہور ہو گیا اور ایک عرفی حقیقت بن گیا اس طور پر اشتراک لفظی حاصل ہو گیا۔

ظاہری اور معنوی برابری

قیاس میں مساوات کبھی ظاہری ہوتی ہے اور کبھی معنوی تیسرے تحریر میں لکھا ہے: **اوالتسویۃ فی مقدار نحو قست النعل بالنعل یا تو بریرا** دو امور میں مقدار کے اندر ظاہری ہوگی جیسے جوتے کو جوتے کے برابر کیا یا معنوی ہوگی جس کے متعلق آگے و لو معنویا لکھ کر اشارہ کیا ہے پھر مثال سے اس کی تعریف کی ہے **ای فلان لا یقاس بفلان**، بمعنی فلاں کا (ای: یساوی) یعنی فلاں فلاں کے برابر نہیں قرار دیا جاسکتا۔

لغت میں قیاس کا لفظ با اور علی کے ذریعہ متعدی ہوتا ہے تفازانی نے تلویح میں لکھا ہے **وقد تعدی بعلى بنضمین معنی الابتناء** کقولہم **قاس الشئ علی الشئ** کبھی علی سے متعدی ہو کر

ابتداء کے معنی کو شامل ہوتا ہے جیسے ایک چیز کو دوسری پر بنا کیا ۔

اسنوی نے اسے یوں بیان کیا ہے و هو يتعدى بالباء كما
مثلناہ بخلاف المستعمل في الشرع فانہ يتعدى بعلى للتضمن
معنى البناء والحمل (۲/۲۰۸ الاسنوی علی البیضاوی حاشیۃ التقرير
والتحبیر) جیسا کہ ہم نے بتایا یہ لفظ باء سے متعدی ہوتا ہے بخلاف
شرعی استعمال کے کہ اس میں غلی سے متعدی ہوا ہے کیونکہ وہ بنا اور حمل کے
معنی کو شامل ہے ۔

احادیث میں لفظ قیاس

رسول اللہ صلی اللہ علیہ وسلم نے اور صحابہ کرام رضوان اللہ علیہم نے
اپنے کلام میں قیاس کو بغوی معنی میں استعمال کیا ہے ۔

① عن عبد الله بن عمرو بن العاص رضي الله عنه قال
توفي رجل ممن ولد بالمدينة فصلى عليه النبي صلى الله
عليه وسلم فقال: يا ليتني مات في غير مولد! فقال رجل
من الناس: ولم يار رسول الله؟ قال ان الرجل اذا مات في غير
مولد اقبس له من مولد الى منقطع اثره في الجنة (۲/۸۰، ۸۱)

نسائی - ۲/۸۰، مسند احمد - ۱/۵۱۵ ابن ماجہ

عبداللہ بن عمرو بن عاص رضی اللہ عنہما سے مروی ہے کہ ایک آدمی کی جس کی ولادت مدینہ میں ہوئی تھی وفات ہو گئی آپ نے جنازے کی نماز پڑھائی پھر فرمایا کاش یہ اپنی جائے پیدائش کے سوا کہیں اور مرتا ایک شخص نے کہا یا رسول اللہ ایسا کیوں؟ آپ نے فرمایا جب آدمی اپنی جائے پیدائش کے سوا کہیں اور مرتا تو جائے پیدائش سے جائے وفات تک کی مسافت کا اندازہ کر کے جنت میں اسے اتنی ہی جگہ دی جاتی ہے۔

(۲) وعن ابن عمر رضی اللہ عنہما ان رجلاً سأل النبی صلی اللہ علیہ وسلم من ابن یحرم؟ قال: مہل اہل المدینۃ من ذی الحلیفۃ ومہل اہل الشام الحنفۃ ومہل اہل الیمین یلملم ومہل اہل نجد من قرن۔ قال ابن عمر رضی اللہ عنہما وقاس الناس ذات عرق بقرن (مسند احمد)

حضرت عبداللہ بن عمر رضی اللہ عنہما فرماتے ہیں ایک آدمی نے رسول اللہ صلی اللہ علیہ وسلم سے پوچھا کہاں سے احرام باندھا جائے؟ فرمایا اہل مدینہ کا مقام احرام ذوالحلیفہ ہے اور اہل شام کا حنفہ اور اہل یمین کا یلملم اور اہل نجد کا قرن۔ ابن عمر رضی اللہ عنہما کہتے ہیں لوگوں نے ذات عرق کا اندازہ قرن کیا۔

(۳) عن ابی سعید الخدری رضی اللہ عنہ قال: اجتمع ثلاثون بدریاً من اصحاب رسول اللہ صلی اللہ علیہ وسلم فقالوا:

تعالوا حتى نقيس صلاة رسول الله صلى الله عليه وسلم فيما لم
يجهر فيه من الصلاة فما اختلف منهم من جلا ن فقا سوا
قرأته في الركعة الاولى من الظهر بقدر ثلاثين آية و
في الركعة الاخرى قدر النصف من ذلك و قاسوا ذلك
في العصر على قدر النصف من الركعتين الاخرين من الظهر
(ارامہ ۲ ابن ماجہ)

حضرت ابوسعید خدری سے مروی ہے کہ رسول اللہ صلی اللہ علیہ وسلم
کے تیس بدری صحابہ اکٹھا ہوئے اور کہا آئیے ہم سری نماز میں رسول اللہ صلی
اللہ علیہ وسلم کی نماز کی مقدار کا اندازہ کریں اس امر میں کسی نے اختلاف
نہیں کیا انھوں نے ظہر کی پہلی رکعت میں تیس آیتوں کی تلاوت کا اندازہ
کیا اور دوسری رکعت میں پندرہ کا اور عصر میں ظہر کی آخری دو رکعتوں کا۔

قیاس اصطلاحی

قیاس کی تعریف میں علماء اصول کی تعبیرات قیاس کے وضعی معنی میں

امتلاوت کے سبب سے مختلف ہیں

① ایک گروہ کہتا ہے استدلال المجتہد وفکر المستنبط
قیاس مجتہد کے استدلال اور استنباط کرنے والے کے فکر کا نام ہے۔ سعدی نے

حاشیہ ابن رجب میں کہا ہے دا علم ان القیاس وان کان من ادلت
 الاحکام مثل الكتاب والسنة الا ان جمیع تعریفاتہ واستعمالاتہ
 مذبی عن کونہ فعل المجتہد یہ بات جان لینی چاہیے کہ قیاس اگرچہ
 کتاب وسنت کی طرح احکام کے دلائل میں سے ہے مگر اس کی تمام تعریفات
 اور استعمالات اس کے فعل مجتہد ہونے کی خبر دیتے ہیں (۲/۲۰۵ حاشیہ
 سعد علی ابن رجب)

② دوسرا گروہ کہتا ہے کہ قیاس مجتہد کا فعل نہیں ہے بلکہ وہ
 معنی ہے جو کسی چیز کی اصل یا فرع کے حکم پر دلالت کرتا ہے ایسا کہنے والوں
 میں صاحب مسلم الثبوت بھی ہیں وہ کہتے ہیں کہ قیاس کو فعل مجتہد کہنا مجاز
 رخصت کی شکل ہے شارح نے اس کی علت بیان کی ہے انه حجة
 الہیة موضوعة من قبل الشارع لمعرفة احکامہ (۲/۲۴۷
 فواتح الرحموت شرح مسلم الثبوت) یعنی قیاس خدائی حجت ہے
 جو احکامات معلوم کرنے کے لئے شارع نے وضع کیا ہے۔

پہلے گروہ کی تعریفیں

① اثبات مثل حکم معلوم فی معلوم اخر لا شتر الیہ
 فی علة الحكم عند المثبت (الاسنوی علی البیضاوی) ثابت کرنے

والے کے نزدیک حکم کی عدلت میں اشتراک کی بنیاد پر ایک معلوم چیز کے حکم کا مثل دوسری معلوم چیز میں ثابت کرنا۔

(۲) تعدیۃ الحکم من الاصل الی الفرع بعدلنا متحدة

کانتد رکت بحجۃ اللغتۃ ای اثبات مثل حکم الاصل فی الفرع۔
(التوضیح علی التتبع) اصل سے فرع کی طرف حکم کا پہنچانا مشترک علت کی بنا پر جسے لغت سے نہ معلوم کیا جاسکے یعنی فرع میں اصل کے حکم کا مثل ثابت کرنا

(۳) القیاس حمل معلوم علی معلوم فی اثبات حکم لهما أو نفيه عنهما

بامر جامع بینہما د ۲/۴ کتاب الاحکام للامدی کسی مشترک علت کی بنیاد پر کسی حکم کے ثابت کرنے یا نفی کرنے میں ایک معلوم چیز کو دوسری معلوم چیز پر محمول کرنا قیاس ہے۔

امام غزالی نے اپنی کتاب المنحول ص ۲۲۲ میں اسی تعریف کو اختیار کیا ہے اور مستصفیٰ میں اس قول کا اضافہ کیا ہے من اثبات حکم او صفتنا او نفيهما عنہما د ۲/۵۴ المستصفیٰ کسی حکم یا صفت کے ثابت کرنے یا دلوں کی نفی کرنے کے لئے۔

(۴) اثبات مثل حکم معلوم فی اخر الا اشتراکهما فی علت

الحکم د ۱۳/۲۹ فتح الباری حکم کی عدلت میں اشتراک کی بنا پر کسی

معلوم حکم کا مثل دوسرے معلوم میں ثابت کرنا۔

⑤ ابن رشد لکھتے ہیں: اما القياس الشرعي فهو: المحاق الحكم

الواجب لشيء ما بالشرع بالشيء المسكوت عنه لشبهه بالشيء

الذي اوجب الشرع له ذلك الحكم والعلة

جامعتا بينهما ۱/۵ ربا اية المجتهد) قیاس شرعی یہ ہے کہ شریعت کے

مطابق کسی چیز کے واجب حکم کو کسی دوسری ایسی چیز سے ملانا کہ شریعت جس کے

بارے میں خاموش ہے یا تو واجب الحکم چیز سے مشابہت یا دونوں میں کسی

مشترک علت کی بنیاد پر۔

جن حضرات نے یہ یا ان کے مثل تعریفات کی ہیں ان کا خیال ہے

کہ قیاس مجتہد کا فعل ہے لیکن جو حضرات کہتے ہیں کہ وہ خدائی حجت ہے

جسے شارع نے اپنے احکام کی معرفت کے لئے وضع کیا ہے انھوں نے اس کی

تعریف مندرجہ ذیل طریق پر کی ہے۔

① الاستواء بين الفرع والاصل في العلة المستنبطة من

حكم الاصل (۲/۶، الاحکام للامدی) اصل کے حکم سے استنباط کردہ

علت میں اصل اور فرع دونوں کا برابر ہونا

② مساواة فرع الاصل في علة حكمه (۲/۴، مختصر ابن

حاجب بحاشية السعد) اصل کی فرع کا اس کے حکم کی علت میں برابر ہونا

(۳) مساواة محل لاخر في عدت حكم له شرعي لا تدرک
من نصه بمجرده فهم اللغة (۲۶۴/۱ تیسیر التحریر) ایک مقام کا دوسرے
مقام کے برابر ہونا کسی شرعی حکم کی عدت میں جسے محض لغت کے ذریعہ حکم کی نص
سے نہ سمجھا جاسکے۔

تعریفی کے الفاظ میں اختلاف کے دوسرے اسباب

کبھی تو تعبیر میں باریک بینی اختیار نہ کرنے کی وجہ سے یہ اختلاف ہوتا ہے
جس کی بنا پر تعریف قیاس سے عام ہو جاتی ہے اور غیر متعلق اجزاء کے داخل
ہونے سے مانع نہیں ہوتی اور کبھی تعریف قیاس سے خاص ہو جاتی ہے جس کی وجہ
سے تعریف تمام اجزاء کی جامع نہیں ہو جاتی جیسے کچھ حضرات نے یوں تعریف کی ہے
الدلیل الموصول الی الحق والعلیم الواقع بالعلوم عن نظراو

(۱) ساد غائب الی مشاہد (۵۴/۲ المستصفی) ایسی دلیل جو حق تک پہنچانے
والی ہو یا غور و فکر سے کسی معلوم چیز سے علم حاصل کرنا یا غائب کو شاہد کی طرف
لوٹا کر علم حاصل کرنا۔

کچھ حضرات نے اس طرح تعریف کی ہے۔

(ب) اصابة الحق او بذل الجهد فی استخراج الحق حق تک پہنچنا یا

تک کے استخراج کے لئے کوشش کرنا (۳/۲ الاحکام للاندی)

چونکہ یہ تعریفیں غیر متعلق اجزاء کے داخل ہونے سے مانع نہیں ہیں اس لئے کتاب و سنت کے دلائل سے ٹوٹ جاتی ہیں۔

(ج) القیاس هو التشبیہ (۲۰۱) الاحکام للذمذی قیاس ایک چیز کو دوسرے کے مشابہ کرنے کا نام ہے

(د) حمل الشئ علی غیرہ باجراء حکمہ علیہ (۴۷۷، ۵۱۲ الرسالہ) قیاس ایک چیز کو دوسری چیز پر اس طرح محمول کرنا کہ اس کا حکم بھی اس پر جاری کیا جائے۔

امام شافعیؒ کے یہاں قیاس کی تعریف

امام شافعیؒ کی کتاب الرسالہ علم اسول میں ہم تک پہنچنے والی سب سے پہلی کتاب ہے اس میں قیاس اور اس کے حجت ہونے کے متعلق تفصیل سے گفتگو کی ہے موسوف نے قیاس کی تعریف اس طرح کی ہے: کل ما نزل بمسلم ففیہ حکم لازم او علی سبیل الحق فیہ دلالت موجودۃ و علیہ اذا کان فیہ بعینہ حکم اتباعہ اذا لم یکن فیہ بعینہ طلب الدلالت علی سبیل الحق فیہ بالابہاد والاجتهاد القیاس (۴۷۷، ۵۱۲ الرسالہ للشافعی) کسی مسلم کو جو حالات بھی پیش آئیں اس کے متعلق کوئی لازم حکم ہو گا یا بطور حق اس میں حکم کی کوئی دلالت موجود ہوگی جب بعینہ حکم موجود ہو تو مسلم

پراس کی اتباع واجب ہے اور جب بعینہ حکم موجود نہ ہو تو اجتہاد کے ذریعہ
 راہ حق پر دلالت طلب کی جائے گی اور اجتہاد قیاس ہے
 امام شافعیؒ کہتے ہیں حکم شرعی یا تو نص سے معلوم ہوگا یعنی نص
 میں بعینہ موجود ہوگا یا نص کے معانی اور مقاصد کو معلوم کر کے اور تطبیق
 کر کے حاصل کیا جائے گا اور یہی قیاس ہے۔

امام موصوف نے دوسرے مقام پر فرمایا ہے کل حکم لہ و
 لرسولہ وجدت علیہ دلالت فیہ اوفی غیرہ من احکام اللہ
 اور رسولہ بانہ حکم بہ لمعنی من المعانی فنزلت نازلہ لیس
 فیہا نص حکم فیہا حکم النازلۃ المحکوم فیہا اذا کان فی معناہا
 اللہ اور رسول کے کسی حکم یا اللہ و رسول کے دیگر احکام میں کسی معنی کے لئے دلالت
 پائی جاتی ہو پھر کوئی واقعہ پیش آیا جس کے متعلق کوئی نص موجود نہیں ہے
 تو اس پر ایسے واقعے کا حکم لگایا جائے گا جس کے متعلق حکم لگایا گیا ہے یہ
 اس وقت ہوگا جب معنی میں یکسانیت ہو۔

ایک اور جگہ لکھتے ہیں

القیاس ما طلب بالدلائل علی موافقة الخبر المتقدم من
 الكتاب والسنة لانها علم الحق المفترض طلبها، كطلب ما
 وصفت قبله من القبلت والعدل والمثل، وموافقته تكون

من وجہین: احدهما ان يكون الله او رسوله حرم الشيء منصوصا و احله
 لمعنى فاذا وجدنا ما في ذلك المعنى فيما لم ينص فيه لعينه كتاب ولا سنة ؛
 احللنا او حرمانا ، لانه في معنى الحلال او الحرام ، او نجد الشيء يشبه
 الشيء منه والشيء من غير ولا نجد شيئا اقرب به شيئا من احدهما
 فتالحقه باولى الاشياء شيئا به ، كما قتلنا في الصيد (الرساله ۴)
 كتاب یا سنت کی متقدم خبر سے موافقت کی بنیاد پر دلائل سے کسی بات کو
 حاصل کرنے کا نام قیاس ہے اس لئے کہ یہ دونوں علم حق ہیں جن کا حاصل کرنا فرض
 ہے جیسے تبدلہ ، برابری اور مثل کا طلب کرنا اس کی موافقت دو طریقوں سے ہوگی
 ایک یہ کہ الترادف اس کے رسول نے کسی چیز کو نص کیساتھ حرام کیا ہو یا اے کسی معنی
 میں حلال کیا ہو تو جب ہم اس معنی کی چیز کسی ایسی چیز میں پائیں گے جس میں
 کتاب و سنت کی نص نہیں ہے تو اسے حلال یا حرام کھٹھرائیں گے اس لئے کہ وہ
 حلال یا حرام کے معنی میں ہے یا ہم کوئی ایسی چیز دیکھیں کہ خود اسی میں سے اور اس
 کے غیر میں سے دو چیزیں اس کے مشابہ ہیں اور ہم کوئی ایسی چیز نہ پائیں جو ان
 دونوں میں سے کسی سے بھی اس چیز سے زیادہ قریب ہو تو ایسی صورت میں اس
 چیز کو مشابہت میں زیادہ اولی چیز سے ملایا جائے گا۔

اصولی اور منطقی قیاس

قیاس اصولی یہ ہے کہ کسی چیز کے حکم سے کسی دوسری چیز کے حکم کے لئے دلیل معلوم کرنا بغیر اس کے کہ ان میں سے کوئی دوسرے سے عام ہو علماء منطق اسے تمثیل کہتے ہیں۔

علماء منطق کے یہاں قیاس نام ہے عام کے حکم سے خاص کے حکم پر استدلال کا جیسا کہ ان کے یہاں استقرار نام ہے جزئی کا کلی پر حکم لگانے کا امام غزالیؒ نے فرمایا

ان تسمیۃ المنطقیین الاستدلال بالقیاس ظلم علی الاسلام وخطا
علی الوضع لان القیاس بستیعی مقاسا ومقاسا علیہ (النبراس ۴۵)
منطقیوں کا استدلال کو قیاس کا نام دینا قیاس کے نام پر ظلم ہے اور وضع کی غلطی ہے کیونکہ قیاس میں مقاس و محسوس کو قیاس کیا جائے، اور مقاس علیہ جس پر قیاس کیا جائے، دونوں ضروری ہیں

قیاس اور اجتہاد

امام شافعیؒ کا نظریہ ہے کہ دونوں ایک معنی کے دو نام ہیں جو قیاس کی تعریف میں پہلے گزر چکا ہے اور ان دونوں میں قدر مشترک ظاہر کرنے کے

لئے امام موصوف کا وہ قول پیش کیا جاتا ہے

صحیح بات یہ ہے کہ اجتہاد قیاس سے اعم ہے اجتہاد کبھی قیاس ہوتا ہے اور کبھی عام احکامات اور دقیق الفاظ اور قیاس کے علاوہ تمام ادلہ کے طریقوں پر غور و فکر کے ذریعہ

پھر اجتہاد علماء کے عرف میں حصول حکم کے لئے مجتہد کی جدوجہد کو کہتے ہیں جو شخص اپنی پوری وسعت و طاقت اس امر میں لگا دے اس کے لئے یہ لفظ بولا جاتا ہے معمولی کوشش کو اجتہاد نہیں کہتے اس سے قیاس کے معنی کی خصوصیت کے اظہار کے بجائے صرف قیاس کرنے والے کی کوشش کا اظہار ہوتا ہے۔ اور قیاس کبھی اتنا واضح ہوتا ہے کہ اس میں زیادہ محنت و مشقت کی ضرورت نہیں پڑتی ہے امام شافعیؒ کے قول کو اس ناچیز سے پیش کیا جاسکتا ہے کہ انھوں نے اس سے مبالغہ مراد لیا ہے اس لئے کہ قیاس اجتہاد کے اہم مباحث میں سے ہے اس لئے یہ نبی صلی اللہ علیہ وسلم کے فرمان الحجۃ عن فتنہ را حمد سنن حجۃ عن ہے کی طرح ہے۔

امام ابن حزم کا قول ہے کہ تمام وسعت و طاقت کو قرآن دست میں نازل شدہ حکم کے طلب میں لگانا اجتہاد ہے جس شخص نے قرآن حاصل کیا، اسکی

آیتوں کو پڑھا، سنن و احادیث کو حاصل کیا اور احادیث کو پڑھاتا کہ اسے
پیش آنے والے واقعہ کا حکم معلوم ہو سکے ایسے شخص نے اجتہاد کیا۔ امام ابن حزم
کا اجتہاد کے مفہوم کو اس طرح محدود کر دینا ایک طرح کا تکلف ہے (۲/۷۷، ۹۷)
الاحکام فی اصول الاحکام لابن حزم

وہ اجتہاد جو قیاس ہے

ہم نے بیان کیا ہے کہ صحیح بات یہ ہے کہ اجتہاد قیاس سے اعم ہے
اجتہاد کب قیاس ہوتا ہے اور کب نہیں ہوتا اس کے لئے یہ جاننا ضروری
ہے کہ اجتہاد کی تین قسمیں ہیں

① تحقیق مناط: یعنی شارع نص بیان کرے یا امت حکم کو
کلی معنی پر محمول کرنے پر اجماع کرے پھر بعض انواع میں اس کے ثبوت پر غور کیا
جائے جیسے شراب یا جوئے کی حرمت یا قبلہ کے استقبال کا حکم کہ اس کے بعد
بعض دیگر انواع میں غور کرنا باقی ہے کہ وہ انواع شراب ہیں یا جو یا جہت
قبلہ بھی ہے وغیرہ

اجتہاد کی اس قسم کے واقع ہونے پر اتفاق ہے اور یہ ہر شریعت
کی ضرورت بھی ہے اس کی حقیقت کسی چیز کو اس کی نظیر کے مثل کرنا یا جزئی
کو کلی کے تحت لانا ہے ان دونوں کا نام قیاس تمثیل اور قیاس شمول ہے

یہ دونوں آلیس ہیں لازم و ملزوم ہیں۔

(۲) تنقیح مناط :- کچھ مقرر اشخاص کے بارے میں حکم کی نص بیان کی جائے پھر ہم معلوم کریں کہ حکم ان کے ساتھ خاص نہیں ہے بلکہ غیر میں بھی ثابت ہے تو ہمیں ضرورت لاحق ہو کہ حکم کے دار و مدار کو اس کی تنقیح کے ذریعہ جانیں مثلاً اعرابی رمضان شریف کے دن میں اپنی بیوی سے مباشرت کر بیٹھا رسول اللہ صلی اللہ علیہ وسلم نے اسے کفارہ کا حکم دیا ہم قطعاً طور پر جانتے ہیں کہ ایسا کرنے والا اعرابی تھا اور مباشرت اسی نے اپنی بیوی سے کی تھی لیکن حکم میں اس کا کوئی اثر نہیں ہے نیز حکم اس کے ساتھ خاص نہیں ہے۔ ایک شخص نے عمرہ کا احرام باندھا اور کپڑے پر زعفران مل لیا رسول اللہ صلی اللہ علیہ وسلم نے حکم دیا کہ وہ اپنا جبہ اتار دے اور زعفران اس سے دھو دے اس نشان اسے کوئی نقصان نہیں پہونچائے گا کیا آپ نے اسے منع کیا کہ محرم خوشبو استعمال نہیں کر سکتا یا اس بنا پر کہ مرد زعفران آلود کپڑا استعمال نہیں کر سکتا۔

گھی میں گرے ہوئے چوہے کے متعلق جب سوال کیا گیا تو فرمایا چوہا اور اس کے آس پاس کا گھی پھینک دو اس میں موثر نہجاست سے تغیر یا اس کا جامہ ہونا یا گھی میں چوہے کا گرنا ہے کہ اسے دوسری سیال چیزوں تک متعدی نہ کیا جاسکے۔

اس کے متعلق صحیح بات وہی ہے جو مشہور ائمہ کا مسلک ہے کہ اس میں حکم ناپاک شئی سے متعلق ہے جسے اللہ نے حرام کیا ہے جبکہ وہ گھٹی یا اس جیسی دوسری سیال اشیاء میں گر جائے۔ اس لئے کہ اللہ تعالیٰ نے ہمارے لئے پاک چیزوں کو حلال کیا ہے اور ناپاک چیزوں کو حرام ٹھہرایا ہے جب ہم حکم کو اس معنی سے متعلق کریں گے تو ہمارا عمل کتاب اللہ پر ہوگا لہذا جب ناپاک چیز پاک چیز میں گر پڑے تو ناپاک اور اس کے پاس کی چیز کو پھینک کر نبی صلی اللہ علیہ وسلم کے حکم کے بموجب پاک چیز کو کھایا جائے گا۔ یہ قیاس کے حجت ہونے پر مبنی نہیں ہے کیونکہ اس پر عمل کرنے میں لوگوں کا اتفاق ہے اور شریعتوں میں اس کی اشد ضرورت ہے اور بہت سے قیاس کا انکار کرنے والے اس کا اقرار کرتے ہیں اگرچہ اسے قیاس کا نام نہیں دیتے امام ابو حنیفہ رحمہ اللہ بھی انہیں لوگوں میں سے ہیں جو اسے قیاس نہیں کہتے۔

(۳) تخریج مناط :- یہی قیاس محض ہے کچھ معاملات میں حکم کی نص بیان کی جاتی ہے جن کے بارے میں کبھی خیال ہوتا ہو کہ حکم ان کے ساتھ خاص ہے تو ان امور سے استدلال کر کے یہ ثابت کیا جائے کہ انہیں کی طرح دوسرے امور بھی میں یا تو دونوں میں فرق کرنے والی چیز نہ ہونے کی وجہ سے یا اس وصف میں مشترک ہونے کی بنا پر جس کے لئے یہ دلیل موجود ہو کہ شارع نے اصل میں حکم اسی وصف سے متعلق کیا ہے اسی قیاس کے قائل جمہور ہیں اور منکرین اس کا انکار

قیاس اور رائے

بعض علماء اصول کا نظریہ ہے کہ قیاس اور رائے ایک چیز ہیں دوسرے حضرات نے کہا کہ رائے غور و فکر کو کہتے ہیں اور قیاس ایک چیز کو دوسرے سے ملانا کو کہتے ہیں اور شاید جن حضرات کا نظریہ یہ ہے کہ رائے قیاس سے عام ہے وہ زیادہ صحیح ہے امام شافعیؒ کے کلام سے جو بات معلوم ہوتی ہے وہ یہ کہ رائے قیاس کے سوا دوسری چیز ہے چنانچہ لکھتے ہیں *وقالوا بالرائے دون القیاس* اور لوگ رائے کے قائل ہیں قیاس کے نہیں

(اس مسئلے کو وضاحت سے معلوم کرنے کے لئے کرمانی علی البخاری، فتح الباری ۳/۱۳۱، ۲۹۱/۱ لام للشافعی، ۲۹۱ کی طرف رجوع کیجئے)

فصل اول

(قیاس کے حجت ہونے میں علماء کے مذاہب ۱)

دنیاوی امور میں قیاس کے حجت ہونے میں کسی عالم کا اختلاف نہیں ہے اسی لئے امام رازیؒ نے مطلقاً لکھا ہے کہ *بان العلماء اتفقوا علی ذالک* علماء نے اس پر اتفاق کیا ہے (۲/۳، ۲۰۴، ۲۰۴ شرح الجلال علی جمع الجوامع)

عقلی مسائل میں قیاس کے حجت ہونے کے اکثر فقہاء و مشافعیہ، معتزلہ اور ظاہری قائل ہیں لیکن ایک گروہ نے عقلی مسائل میں اس کے حجت ہونے کا انکار کیا ہے جن میں سے ابو بکر بن داؤد و اصفہانی بھی ہیں (۱۹۹ ارشاد الفحول الشوکانی)

شرعی مسائل میں قیاس

تاریخی جائزہ

دور صحابہ ہی سے علماء نے قیاس کی اور اس پر عمل کی اجازت دی ہے ابراہیم بن سيار النظام نے سلف کے راستے کی مخالفت کرتے ہوئے قیاس کی نفی کی ہے اور احکام میں اجتہاد کو ناجائز بتلایا ہے جس پر معتزلہ کا ایک گروہ بھی عمل پیرا ہوا اس سلسلے میں نظام کی متابعت کرنے والے جعفر بن حرب، جعفر بن مبشر اور محمد بن عبداللہ الاسکانی ہیں یہ معتزلی ہیں اور اعتزال میں اپنے پیروؤں کے امام ہیں اہل سنت میں سے داؤد بن علی بن خلف اصفہانی نے قیاس کی نفی کے سلسلے میں معتزلہ کی پیروی کی ہے لیکن انھوں نے دلیل کو ثابت کیا ہے جو قیاس کی ایک قسم ہے (۱، ۸، جامع بیان العلم)

دلیل سے مراد مصطلح قیاس جلی ہے یعنی فارق کے ساتھ قیاس کرنا ابن حزم نے داؤد کی طرف اس قول کی نسبت سے انکار کیا ہے۔ اسی طرح ابن عبدالبر نے نقل کیا ہے کہ نظام پہلا شخص ہے جس نے قیاس کی نفی کی بات ایجاد کی اور

اس کے بعد پھر دروازہ کھل گیا۔ اس قضیے میں نزاع اور مناظرہ چھڑ گیا کچھ نے اپنی رائے میں غلو اختیار کیا ہر گروہ نے دوسرے کی عیب جوئی کی ایسی تہمتیں تراشیں جو کسی مسلمان کے لائق نہیں ہیں ابن حزم کی کتاب الاحکام میں بہت سی تہمتوں کا ذکر موجود ہے ابو محمد زبیدی سخوی نے منکرین قیاس کی تردید میں ایک قصیدہ لکھا ہے جو یہ ہے۔

ما جہول لعالم بیدان

لا ولا لعی کاٹن کا لبیان۔

کوئی جاہل آدمی عالم شخص کے برابر نہیں ہو سکتا اور نہ لکنت بیان کی طرح ہو سکتی ہے۔

فاذا عمیت فاسئل نجدۃ

ان بعض الاخبہر مثل العیان

اے ابن حزم اس بات کے منکر ہیں کہ صحابہ نے قیاس کی بات کہی ہو ان کا خیال ہے کہ قیاس دوسری صدی ہجری کی پیداوار ہے جس کا بعض لوگوں نے اقرار اور تمام لوگوں نے انکار کیا۔

دال بطل القیاس لابن حزم ص ۱۵ امام زہبی نے اس پر حاشیہ لگایا ہے۔ بل القیاس کان فی زمن الصحابہ۔ بلکہ قیاس صحابہ کے دور میں تھا ملاحظہ ہو الاحکام

لابن حزم ۱/۱۷۷

جب تم پر کوئی بات عیاں نہ ہو تو رد و طالب کرو اس لئے کہ بعض خبریں مشاہدے کی طرح
ہوتی ہیں۔

ثم قس بعض ما سمعت ببعض

وأنت فيما تقول بالبرهان

پھر تم نے جو کچھ سنا ہے بعض کو بعض پر قیاس کرو اور اپنی باتوں پر دلیل لاؤ

لا تكن كالحماس يحمل اسفا

رأ كما قد قرأت في القرآن

فران میں جیسا کہ تم نے پڑھا ہے اس گدھے کی طرح نہ ہو جاؤ جو کتابوں کا بوجھ لادتا ہے

ان هذا القياس في كل امر

عند اهل العقول كالميزان

یہ قیاس اہل عقل کے یہاں تمام امور میں ترازو کی طرح ہے

لا يجوز القياس في الدين الا

لفقيه لدينه صوان

دین میں قیاس صرف ایسے فقیہ کے لئے جائز ہے جو اپنے دین کا محافظ ہو

ليس يغني عن جاهل قول ر

عن فلان وقوله عن فلان

ایسی راوی کا قول کہ اس نے فلاں سے اور فلاں نے فلاں سے روایت کیا کسی جاہل کے

لئے کفایت نہیں کر سکتا۔

ان اتاکہ مسترشدا افتاکہ

بحدیثین فیہما معنیان

اگر اس کے پاس کوئی ہدایت حاصل کرنے آیا تو اسے ایسی دو حدیثوں سے فتویٰ دیا
جن کے دو معنی ہیں۔

ان من بحمل الحدیث لا یعرف

فیہ المراد بالصید لا فی

جو شخص حامل حدیث ہے لیکن اس کا معنی مراد نہیں سمجھتا اس کی مثال دو فروش کی سی ہے

حبین یلقی لدیہ کل دواع

وہو بالطب جاہل غیروان

جس کے پاس ہر دوا موجود رہتی ہے لیکن وہ طب سے بالکل ناواقف ہے

حکم اللہ فی الجناح ذوی عد

ل الذی الصید بالذی یریان

اللہ نے شکار والے کے بارے میں حکم دیا کہ دو انصاف پرور اپنی صواب دید سے بدلے

کا فیصلہ کریں۔

لم یوقت ولم یسمو لکن

قال: فیہ فلیحکم العدلان

بہ وقت مقرر کیا اور نہ نام لیا لیکن فرمایا کہ اس میں دو عدل پر و فیصلہ کریں

ولنا فی النبی صلی علیہ

اللہ والصالحون کل اوان

اور ہمارے لئے نبی کریم صلی اللہ علیہ وسلم کی اس بات میں ہمیشہ کے لئے اسوہ ہے

اسوۃ فی مقالۃ لمعاذ

اقض بالرای ان اتی الخصمان

جو معاذ کے لئے آپ نے کہی کہ جب تمہارے پاس دو جھگڑنے والے آئیں تو رائے سے فیصلہ

کرنا۔

و کتاب الفاروق برحمہ اللہ

۴ الی الاشعری فی تبیان

اور فاروق اعظم رحمہ اللہ کے مکتوب میں اشعری کے نام جو واضح ہے۔

۱۷ شاید اس سے معاذ بن جبل رضی اللہ عنہ کی حدیث کی طرف اشارہ ہے کہ میں

رسول اللہ صلی اللہ علیہ وسلم نے یمن بھیجتے ہوئے پوچھا تھا کہ تم کیسے فیصلہ کرو گے الخ یہ حدیث

ضعیف ہے اس کے ضعف کے اسباب شیخ ناصر الدین البانی نے سلسلہ الاحادیث الضعیفہ

۸۸۵ میں بیان کیا ہے۔ اور ان محدثین کا ذکر کیا ہے جنہوں نے

اس حدیث کو ضعیف ٹھہرایا ہے۔

فس اذا اشكنت عليك امور

ثم قل بالصواب والعرفان

جب تمھارے لئے مسائل پیچیدہ ہو جائیں تو قیاس سے کام نہ لے پھر درست اور علمی بات کہو۔

سفیان بن عیینہ نے ابن شبرمہ سے ان کا شعر نقل کیا ہے

احکم بما فی کتاب اللہ مقتدیا

وبالنظائر فاحکم بالمقابیس

کتاب اللہ میں جو کچھ ہے اس کی اقتدار کرتے ہوئے فیصلہ کرو اور نظائر و امثال میں قیاسی اصولوں سے فیصلہ کرو۔

قیاس کی نفی کرنے والوں نے قیاس کو تسلیم کرنے والوں پر لعن طعن کیا ہے چنانچہ لبصرہ کے بعض شعرا نے امام ابو حنیفہ اور زفر کی ہجو کرتے ہوئے کہا ہے۔

ان كنت كاذبة بسا حداثتي

فعليك اثم ابی حنیفۃ و زفر

تو نے جو کچھ بیان کیا اگر اس میں جھوٹی ہے تو ابو حنیفہ اور زفر کی ساری خطائیں تجھ پر ہو گئی۔

لے ۱۳/۲۹۸۶۲۹ فتح الباری اور ۸/۸ بیان العلم و فضلہ لابن عبد البر

الواشبین علی القیاس تعد یا

والناکبین عن الطریقۃ والاثر

جنہوں نے قیاس کو تعدی کے طور اختیار کیا اور طریقہ و اثر سے دور ہٹ گئے

خلت البلاد فارتعوا فی مرجھا

ظہر الفساد ولا سبیل الی العیر

شہر ویران ہو گئے تو خوب کھل کر حصول جاہ و منال کرو فساد بھوٹ پڑا

اور اب تبدیلی کا کوئی امکان نہیں۔

ابن عبد البر رحمہ اللہ کہتے ہیں مجھے معلوم ہوا ہے کہ ابو جعفر طحطاوی نے جب ان اشعار کو پڑھا تو کہا۔

وودت ان لی اجر ہما وحسنا تھما

وعلیٰ اثمہما و سیئتا تھما

مجھے محبوب ہے کہ ان دونوں کے اجر اور نیکیاں مجھے مل جائیں اور

ان کے گناہ اور خطائیں مجھ پر لا دیئے جائیں۔

یہ مختلف اقوام کے حالات کے بہت بڑے عالم تھے

کوئی المذہب تھے۔ اور دیگر مذاہب فقہ کے جاننے

والے تھے۔

اس سلسلے کے لطیف بیانات میں مسروق کا یہ قول ہے ۔

کنا من الدین قبل لیوم فی سعة

حتی ابتلینا باصحاب المقایس

ہم دین کے سلسلے میں بڑی کشادگی میں تھے لیکن اب قیاس والوں کی مصیبت

آپڑی ہے

قاموا من السوق قلت مکاسبهم

فاستعملوا الری عند الفقر والبوس

جب ان کی کمائیاں کم ہو گئیں تو بازار سے اٹھ کھڑے ہوئے اور محتاجی و مسکینی کے

وقت رائے کو اپنالیا ۔

اما العریب فقوم لا عطاء لهم

وفی الموالی علامات المقایس

عرب لوگوں کے لئے کوئی عطیہ نہیں ہے اور غلاموں میں قیاس کی علامتیں ہیں

امام ابو حنیفہؒ نے مسروق سے ملاقات کی تو کہا تم نے ہماری ہجو کی ہے ہم تمہیں

راضی کہیں گے پھر کچھ درا ہم بھیجے اس پر انھوں نے کہا

اذا ما اهل مصر بباد هونا

بآبدة من الفتيا لطيفة

اے غالباً یہ مسروق و راق ہیں نہ کہ مشہور عالم

جب شہر کے لوگوں نے کسی عظیم حادثے پر مجھ سے فی الفور اچھے فتوے کی مانگ کی

اتیناھم بقیاس صحیح

صلیب منظر از ابی حنیفہ

تو ابو حنیفہ کے طرز پر ہم نے صحیح اور ٹھوس طریقہ قیاس سے ان کو بتا دیا

اذا سمع الفقہ بہ وعاء

واثبتہ بحبر فی صحیفہ

فقہ جب اسے سنتا ہے تو یاد کر لیتا ہے اور کتاب میں قلم بند کر لیتا ہے۔

ابن عبد البر کہتے ہیں یہ اشعار جب اس دور کے ایک صاحب نظر

اہل حدیث تک پہنچے تو اس نے جواباً کہا

اذا ذوالی خاص عن قیاس

وجاء ببدعة منہم سخیفہ

جب صاحب رائے مختلف فیہ مسئلے میں قیاس سے کام لے کر لوگوں کے سامنے اوجھی

بدعت پیش کرتا ہے۔

اتیناھم بقول اللہ فیہا

والثاثر مبرزۃ شریفہ (۹۵/۲ جامع بیان العلم)

تو ہم ان کے سامنے اللہ کا قول اور اس کے متعلق واضح اور پاک احادیث نبوی پیش کرتے ہیں

ان اشعار سے دونوں فرق کے اختلاف اور تنازع کی حد کا اندازہ لگایا

جاسکتا ہے جو تناقض کی حد تک پہنچ چکا تھا ایک گروہ کہتا ہے کہ عقل قیاس کو واجب ٹھہراتی ہے۔ دوسرا گروہ کہتا ہے کہ وہ محال ٹھہراتی ہے تیسرا گروہ کہتا ہے کہ عقلا وہ جائز ہے

وجوب یا جواز عقلی کے قائلین میں سے کچھ اس کے واقع ہونے کے قائل ہیں اور کچھ نہ واقع ہونے کے۔ واقع ہونے کے قائلین میں سے کچھ لوگ صرف شرعی امور تک محدود مانتے ہیں اور کچھ لوگوں نے اسے شرعی، لغوی اور عقلی امور میں بھی جائز بتایا ہے۔

پہلا گروہ

نظام اور معتزلہ کے ایک گروہ نے جن کا ذکر گذر چکا ہے اس کے عقلاً محال ہونے کو واجب قرار دیا ہے یہی بات اہل ظاہر، نہروانی، قاتلانی اور شیعہ گروہ کے امامیہ فرقے نے بھی کہی ہے۔

دوسرا گروہ

عقلاً واجب ہونے کا قائل ہے ان میں سے قفال شاشی شافعی، ابو اسین بصری معتزلی بھی ہیں۔

تیسرا گروہ

یہ اعتدال پسندوں کا طبقہ ہے جو عقلاً جائز بتاتا ہے نہ تو اسے واجب

اور نہ ہی اسے محال ٹھہراتا ہے البتہ ان میں کچھ اختلاف واقع ہوا تو کچھ نے عقلاً جائز اور شرعاً اس کے واقع ہونے کو محال بتایا دوسرے لوگوں نے بتایا کہ عقلاً جائز ہے اور شرعاً واقع ہے یہی لوگ جمہور صحابہ اور فقہاء و متکلمین ہیں۔ ابن عبد البر نے جامع بیان العلم و فضلہ میں ایسے حلیل القدر تابعین کا ذکر کیا ہے جن سے انھوں نے معلوم کیا کہ وہ اپنی رائے سے اجتہاد کرتے ہوئے فتویٰ دیتے تھے اور جن باتوں کے لئے نص نہیں پاتے ان میں اصول کے مطابق قیاس کرتے تھے ان میں مدنی، مکی، بمبئی، کوفی، بصری، مصری بھی ہیں وہ ستر کے قریب یا اس سے زیادہ ہیں ان میں سے مخصوص حضرات کے اسماء ہم یہاں درج کر رہے ہیں

سعید بن مسیب، عروہ بن زبیر، ابن شہاب، ربیعہ، مالک، عطاء، مجاہد، عکرمہ، ابن جریج، ابن عیینہ، شافعی، علقمہ، قاضی شریح، مرق، شعبی، ابو حنیفہ، ثوری، حسن، ابن سیرین، مکحول، اوزاعی، لیث بن سعد، مرزی، بویطی، اسحق بن راہویہ، ابو عبید القاسم بن سلام، ابو جعفر طبری وغیرہ،

قیاس میں غلو کرنے والے

جواز عقلی اور وقوع شرعی کے قائلین میں ایسے لوگ بھی ہیں جنھوں نے قیاس کے ثابت کرنے میں اسراف اور توسع سے کام لیا ہے اور ایسی چیزوں کو ایک ساتھ جمع کرنے کی کوشش کی ہے جن میں علت کے اعتبار سے کوئی اشتراک

نہیں ہے۔ پھر قیاس کی قوت میں زیادتی پیدا کرتے ہوئے انہوں نے کبھی بعض معنوں کے لئے قیاس کو ضروری اور مخصوص قرار دیا۔ بلکہ قاضی ابوالفرج مالکی اور ابو بکر اسدی مالکی کہتے ہیں کہ قیاس خبر واحد سند مرسل سے بڑھ کر ہے (۲/۳۰۹ الاحکام لابن حزم) لیکن محقق علماء نے اس طریقے کو پسند نہیں کیا امام شافعی رحمہ اللہ اس قول کی تردید اللہ تعالیٰ کے اس فرمان سے کرتے ہیں: فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ اگر تم کسی چیز کے بارے میں جھگڑ پڑو تو اس معاملے کو اللہ اور رسول کی طرف لوٹا دو۔

امام شافعیؒ نے فرمایا: اس کا معنی یہ ہے کہ اس بارے میں اللہ اور رسول نے جو کچھ کہا ہے اس کی اتباع کرو، اللہ اعلم

قیاس کو بوقت ضرورت استعمال کرنے کے قائل

جواز عقلی اور دفع شرعی کے قائلین میں ایک طبقہ ہے جو مذکورہ گروہ کی طرح غلو نہیں کرتا اس کا نظریہ ہے کہ جہاں نص اور اجماع نہیں ہے وہاں قیاس حجت ہے لیکن شرط یہ ہے کہ اسلاف اور غلو میں قدم نہ رکھا جائے جمہور علماء سنت کا یہی قول ہے۔ یہی ابن عبدان سے بھی منقول ہے انہوں نے اضطراری حالت کے علاوہ قیاس سے منع کیا ہے (۲/۵۰۲ جمع الجوامع بشر الجلال)

اس مسئلے میں ابن عبدان امام شافعی کے پیرو ہیں ابن حجر عسقلانی

لکھتے ہیں۔

والحاصل ان المصير الى الراى انسا يكون عند فقد النص.... ثم يقول
والى هذا يؤتى قول الشافعى فيما اخرجہ البيهقى بسند صحيح الى احمد بن حنبل
سمعت الشافعى يقول: القياس عند الضرورة (۳/۲۹۱ فتح الباری) ۲۰۲۳
اعلام الموقعین

حاصل گفتگویہ کہ رائے کی ضرورت نص موجود نہ ہونے پر ہوتی ہے۔ آگے
لکھتے ہیں۔ امام شافعی کے اس قول سے بھی اسی کی طرف اشارہ ہوتا ہے جس نے صحیح
سند سے احمد بن حنبل سے نقل کیا ہے انھوں نے کہا کہ میں نے شافعی سے سنا فرماتے تھے:
قیاس ضرورت کے وقت ہی ہے۔

امام احمد نے شافعی سے جو روایت نقل کی ہے امام شافعی نے الرسالة میں
اس کی تصریح کی ہے لکھتے ہیں۔ ونحكم بالاجماع، ثم القياس وهو اضعف
عن هذا ولكنها من ذلة ضرورة، لانه لا يجعل القياس والخبر موجود،
كسايكون التيمم طهارة في السفر عند الاعواز من الماء ولا يكون طهارة
اذا وجد الماء انسا يكون طهارة عند الاعواز (۵۹۹ الرسالة)

ہم اجماع سے فیصلہ کریں گے پھر قیاس سے لیکن یہ اس سے ضعیف ہے البتہ
ضرورت پڑنے پر اس کا استعمال ہوگا کیونکہ خبر کے موجود ہونے پر قیاس جائز نہیں ہے
جس طرح سفر میں پانی نہ ہونے پر تمیم ہی طہارت ہوتا ہے لیکن پانی مل جانے

پر تعیم طہارت نہیں رہ جاتا۔

امام احمد نے مرسل اور ضعیف حدیث کو جب کسی مسئلے میں کوئی ایسی بات نہ ہو جو قیاس پر مجبور کرے قیاس پر ترجیح دی ہے ان کے نزدیک ضعیف صحیح کا قیسم ہے اور حسن کی قسموں میں سے ایک قسم ہے اس لئے وہ باطل اور منکر نہیں ہے اور نہ ہی وہ روایت ہے جس میں کوئی ایسا متہم راوی ہے جسے تسلیم نہ کیا جاسکتا ہو (ار ۳۱، ۳۲ اعلام الموقعین)

امام ابو حنیفہ خبر مرسل اور ضعیف کو قیاس پر مقدم کرتے ہیں اس سے ہوتے ہوئے قیاس کج جائز نہیں قرار دیتے ایسے شخص کی روایت جس کا کوئی مخالف نہ ہو ان کے نزدیک قیاس سے بہتر ہے (۲/۹۳۰ الاحکام فی اصول الاحکام لابن حزم)

امام شافعی نے صحابی کے قول پر قیاس کو ترک کر دیا ہے لکھتے ہیں :
والقیاس عندی قتل الراحب لولا ما جاء عن ابی بکر رضی اللہ عنہ
فتراک صریح القیاس لقول الصدیق (۱/۸۰ اعلام الموقعین) قیاس
میرے نزدیک یہ ہے کہ راحب کو قتل کر دیا جائے لیکن ابو بکر صدیق کے قول کے ہو
ہوئے ایسا درست نہیں۔ یہاں ابو بکر صدیق کے قول کے سامنے صریح قیاس
ترک کر دیا۔

متاخرین میں ہے صنعانی نے امام شافعی کی پیروی کی ہے لکھتے ہیں :

و علم القیاس هو طریق استنباط الحكم من الكتاب والسنة ما لم نجد
 صریحاً من نص کتاب اوستة و اجماع (سبل السلام ۴/۱۱۶) جب ہمیں کتاب
 و سنت اور اجماع سے نص صریح نہ ملے ایسی صورت میں کتاب و سنت سے حکم استنباط
 کرنے کے طریقے کا نام قیاس ہے۔

وہ امور جن کے قیاس ہونے پر اتفاق یا اختلاف ہے

جواز عقلی اور وقوع شرعی کے قائلین کا اس بات پر اتفاق ہے کہ قیاس شبہ
 اور قیاس معنی دونوں قیاس میں داخل ہیں، لیکن انھوں نے فحوائے کلام قیاس پر شرع
 کی تخصیص اور شئی کے اس کے ہم معنی شئی کے ساتھ الحاق کے امر میں اختلاف کیا ہے۔

مفہوم موافقت

بعض اصولیوں نے اس بات کو ترجیح دی ہے کہ مفہوم موافقت میں دلالت
 لفظی پائی جاتی ہے اس میں قیاس کچھ بھی نہیں ہے یہی حنفیہ اور مالکیہ کا مذہب ہے
 نیز بعض شافعیہ متکلمین کا ایک گروہ اور اہل ظاہر بھی اس کے قائل ہیں، بعض
 علماء کا خیال ہے کہ امام احمد نے اس کی تصریح کی ہے کہ ۲۸ القواعد والفوائد
 الاصولیہ ۱۱ اس کا دلالت لفظی ہونا اس کے قیاس ہونے کے منافی ہے اس کا اشارہ
 ابن ہمام کی اس تعریف میں ملتا ہے: مساواة محل لاخر فی علة حکم
 للشرعی لا تدرك من نصه بمجى دفهم اللغة ایک مقام کو دوسرے

کے شرعی حکم کی علت میں برابر کرنا جو اس کی نص سے محض زبان سمجھنے کی بنیاد پر حاصل نہ کیا جاسکے۔

اسی طرح صدر الشریعہ کی تعریف ہے تعدیۃ حکم من الاصل الی الفرع
 بعدن متحدة لا تعریف بحج اللغز اصل کے حکم کو فرع کی طرف متحد علت کی بنا
 پر لوٹنا جو صرف لغت سے نہ معلوم کی جاسکے۔

نہروانی اور قاضانی کہتے ہیں کہ قیاس عقلاً محال ہے اور شرعاً واقع نہیں
 ہو سکتا پھر بھی انہوں نے مفہوم موافقت پر عمل کرنا لازم قرار دیا ہے لیکن اسے قیاس
 نہیں مانا ہے (ارشاد الفحول ۱۹۹)

اسی کے بالمقابل دوسرے گروہ کا خیال ہے کہ مفہوم موافقت قیاس
 جلی ہے ان میں ابن ابی موسیٰ، ابو الحسن بن جزری، ابو الخطاب حلوانی شافعی اور
 ان کے اصحاب شامل ہیں (القواعد والفوائد الاصولیہ)

امام شافعی نے الرسالہ میں اس مفہوم کی توضیح یوں کی ہے: فاقوی
 القیاس ان یحرم اللہ فی کتابہ او یحرم رسول اللہ القلبیل من الشیء فیعلم
 ان قلبیلہ اذا حرم کان کثیرہ مثل قلبیلہ فی التحریم او اکثر بفضل لکثرة
 علی القلبیل وکذا لک اذا حمد علی بسیر من الطاعت کان ما هو اکثر منها ولی
 ان یحمد علیہ وکذا لک اذا اباح کثیر شئ کان لاقل منه ولی ان یکون میا حارماً الرسالہ للشافعی
 سب سے قوی قیاس یہ ہے کہ اللہ تعالیٰ نے اپنی کتاب میں یا رسول

نے کسی تھوڑی چیز کو حرام کیا ہے اس سے یہ جانا جائے کہ جب اس کا تھوڑا حصہ حرام ہے تو زیادہ حصہ بھی حرام ہوگا یا اس سے بڑھ کر ہوگا قلت پر کثرت کی برتری کے سبب سے۔ اسی طرح تھوڑی اطاعت پر تعریف کی جائے تو زیادہ اطاعت بلازمات تعریف کی مستحق ہے نیز اگر کسی چیز کا کثیر حصہ مباح کر دیا گیا تو لازم ہے کہ اس کا قلیل بھی مباح کر دیا جائے۔

اس بارے میں اختلاف ہے کہ مفہوم موافقت قیاس ہے یا نہیں امام شافعی نے اس کی طرف اشارہ کرتے ہوئے فرمایا ہے: بعض اہل علم اس کو قیاس کا نام دینا جائز نہیں ٹھہراتے اور کہتے ہیں کہ یہ اس لئے کہ وہ بعینہ وہی چیز ہے کسی اور پر قیاس نہیں ہے۔ اسی طرح کئی بات دوسرے مقام پر بھی کہی ہے یعنی جو چیز حلال کے معنی میں ہے وہ حلال ہے اور جو حرام کے معنی میں ہے وہ حرام ہے قیاس صرف اسی کو کہا جاسکتا ہے جسے ایسی چیز سے تشبیہ دینے کا احتمال لاحق ہو جس میں دو مختلف معانی کی مشابہت موجود ہونے کا احتمال ہو پھر اسے دونوں میں سے ایک پر قیاس کے لئے پھیر دیا جائے گا۔

ایک دوسرے صاحب علم کہتے ہیں ماعدا بنص من الكتاب والسنۃ فان فی معناه فهو قیاس واللہ اعلم کتاب یا سنت کی نص کے سوا جو چیز ان کے معنی میں ہو وہ قیاس ہے۔ واللہ اعلم (۵۱۵)

تعجب یہ ہے کہ ابن حزم مفہوم موافقت کے حجت ہونے کے منکر ہیں
 لمخص البطل القیاس ص ۲۹ میں لکھتے ہیں فاما قوله فلا تقل لهما اف....
 فما فهم احد قط في لغتا العرب ولا العقل ان قول اف يعبر به
 عن القتال والضرب ولولم يات الا هذا الآية ما حرم لهما الا
 قول اف فقط۔ اللہ تعالیٰ کا فرمان ان دونوں کو اف نہ کہو، اس کا مفہوم سہمی
 زبان میں کبھی کسی شخص نے یہ نہیں سمجھا نہ عقل نے جائز قرار دیا کہ اس سے جنگ
 یا مار پیٹ مراد لی جائے اگر صرف یہی آیت نازل ہوئی ہوتی تو ان کے حق میں صرف
 اف کہنا ہی حرام ہوتا۔

یہ عجیب ظاہر رپتی اور جمود برجمود ہے حافظ ذہبی نے اسی سبب سے
 ابن حزم کے اس کلام پر نقد کیا ہے اور کہا ہے کہ: اس جمود پر تعجب ہے انھیں جیسی
 باتوں پر تم نے خود کو دوسروں کا ہدف نیز باعث تعجب و منہی بنا لیا بلکہ تمھارے
 بارے میں کہا جاسکتا ہے کہ کبھی ہر عربی، نبطی عاقل، دانشمند نے والدین کو اف
 کہنے کی ممانعت سے یہ سمجھا ہے کہ اس سے سخت مار کی یقیناً ممانعت ہے؛ اور یہی
 مفہوم حساس اور سلیم الطبع آدمی سمجھے گا۔ معمولی چیزوں کو اہم چیز اور چھوٹی چیزوں
 کو بڑی چیز پر تنبیہ کے لئے یہ اسلوب اختیار کیا جاتا ہے۔ اسی سے عربی زبان
 بلکہ عجمی، ترکی، نبطی اور تمام بنی آدم کی زبانوں کی حفاظت ممکن ہے اور جب
 یہ کہا گیا کہ مت جھڑک اپنے والدین کو تو اس میں ان کو کالی دینے، لعنت کرنے

ایسی مار لگانے جس سے چیخ و پکار کرنے لگیں یا گلا گھونٹنے جس سے موت واقع ہو جائے سب سے ممانعت بدرجہ اولیٰ ہو گئی

آدمی نے جب اپنی بیوی سے کہا کہ: بغیر مردوں سے کلام نہ کرنا ورنہ تجھے مار لگاؤں گا اس نے جا کر دوسرے مردوں سے زنا کر لیا اور ان سے کوئی گفتگو نہیں کی ایسی صورت میں قطعی طور پر وہ شوہر کی نافرمان ہو گئی بلکہ اس سے زیادہ نافرمان ہو گئی کلام کے بدلے اس جرم کے ارتکاب کی بنا پر اور زیادہ سزا کی مستحق ہو گئی رملخص ابطال القیاس لابن حزم ص ۲۹

امور شرعی جن میں قیاس جائز یا ناجائز ہے

تمام مالک کے فقہاء اور اہل سنت جو فقہ و سنت کے راہرو ہیں۔ اس بات کے قائل ہیں کہ توحید میں قیاس نہیں ہے اور احکام میں ہے سوائے داؤد بن علی بن خلف اصفہانی ثم البغدادی اور ان کے متبعین کے کہ ان حضرات نے توحید اور احکام دونوں میں قیاس کی نفی کی ہے ۲/۹۱

لامع بیان العلم

جو لوگ عقائد میں قیاس کو جائز قرار دیتے ہیں ابن عبدالبر نے ان کو بدعتی قرار دیا ہے کہتے ہیں: اس باب میں اہل بدعت کے دو قول ہیں جو مذکورہ دونوں قول کے علاوہ ہیں ان میں سے بعض نے قیاس کو توحید

اور احکام دونوں میں ثابت کیا ہے اور بعض نے قیاس کو توحید میں ثابت کیا ہے اور احکام میں اس کا انکار کیا ہے (۲/۹۱ جامع بیان العلم)
 احکام میں قیاس کو ثابت ماننے والے اہل سنت والجماعت
 میں سے بعض نے قیاس کو احکام میں مطلقاً جائز قرار دیا ہے لیکن بعض
 نے کچھ صورتوں میں منع کیا ہے۔

امام ابو حنیفہ نے کفارات، حدود، اور مقدرات میں منع کیا ہے
 بعض دوسرے لوگوں نے اسباب، شرائط اور موانع میں منع کیا ہے کچھ لوگوں نے
 اصول عبادات میں ضرورت مند کے سلسلے میں اسے جائز قرار دیا ہے
 جب اس کے مطابق نص نہ وارد ہو (۲/۲۰۵، ۲۰۸ شرح الجلال علی جمع الجوامع)

قیاس کے حجت ہونے میں اختلاف کی ابتدا

علماء کے مذاہب کی وضاحت کے بعد ضروری ہے کہ نزاع کی نشوونما
 اور اس کی بنیاد کو بھی بیان کیا جائے علامہ ابن قیم اعلام الموقعین (۱/۲۹۱) میں
 لکھتے ہیں: قیاس کے مسئلے میں لوگ دو انتہاؤں اور ایک اعتدال کی را
 پر ہیں ایک گروہ علمتوں، معانی اور موثر اوصاف کا انکار کرتا ہے اور
 قرار دیتا ہے کہ شرعیات دو مساوی چیزوں میں فرق کر دے اور دو مختلف
 چیزوں میں جمع کر دے۔ یہ بات ثابت نہیں کرتا کہ اللہ سبحانہ نے احکامات

لو کچھ علتوں اور مصلحتوں کی بنیاد پر مشروع کیا ہے، ان کو ایسے اوصاف سے
 مربوط کیا ہے جو ان میں اثر انداز ہوتے ہیں اثبات اور نفی دونوں پہلو سے
 اس کے مقتضی ہوتے ہیں یہ گروہ کبھی ایک چیز کو واجب قرار دیتا اور اس کی
 نظیر کو دوسری وجہ سے حرام ٹھہراتا ہے اسی طرح دوسری چیز کو حرام قرار دیتا ہے
 اور اس کی نظیر کو کسی سبب سے مباح ٹھہراتا ہے۔ ایک چیز سے منع کرتا ہے
 لیکن اس کی خرابی سے بچنا پیش نظر نہیں ہوتا ہے کبھی ایک چیز کا حکم دیتا ہے
 لیکن کوئی مصلحت پیش نظر نہیں ہوتی یہ سب حکمت و مصلحت سے عاری
 صرف مشیت کے تحت ہوتا ہے۔ اس کے بالمقابل دوسرے گروہ نے بہت
 توسع سے کام لیا انھوں نے دو ایسی چیزوں کو جھینس اللہ نے الگ الگ رکھا ہے
 مشابہت تسلسل، یا وصف کے سبب سے جن کے متعلق ان کا خیال ہے کہ
 وہ علت ہیں اکٹھا کر دیا حالانکہ ان کے علت ہونے اور نہ ہونے دونوں کا
 امکان ہے اس طرح وہ لوگ اسے وہی سبب قرار دیتے ہیں جس پر اللہ نے
 حکم صادر کیا ہے یہ بات خالص انداز سے اور ظن کی بنیاد پر ہوتی ہے۔
 اس بات کی تمام اسلاف امت نے مذمت کی ہے۔

فصل دوم دلائل

گزشتہ گفتگو سے یہ بات واضح ہو گئی کہ قیاس کے حجت ہونے کے متعلق علماء کا اختلاف دو مقام پر ہے۔

① عقلاً قیاس پر عمل جائز ہے یا نہیں

② اس سے عمل واقع ہوتا ہے یا نہیں

اس بحث میں ہم ہر فرق کے دلائل پیش کر رہے ہیں توقع ہے کہ انشاء اللہ ہمارے سامنے حق واضح ہو جائے گا

① عقلاً محال کہنے والوں کے دلائل

الف قیاس ایسا طریقہ ہے جو خطا سے محفوظ نہیں ہے کیونکہ اس میں اعتماد ظن پر ہوتا ہے اس لئے ایسے راستے پر چلنے سے عقل انکار کرتی ہے (مسلم الثبوت)

زال نے ان کے شبہہ کا تذکرہ کر کے ان کے مقصد پر جرح کی ہے کہتے ہیں
 لوگوں نے اس خیال کو ٹھیک سمجھتے ہوئے اسے قبول کیا وہ کئی گروہ میں بٹ
 ہی نے کہا ظن فی نفسہ قبیح ہے کیونکہ یہ علم کا ضد ہے حالانکہ علم اچھی چیز ہے۔
 بقول کی تردید کرتے ہوئے کہتے ہیں: یہ خیال موت، پاگل پن، غفلت
 موسے سے باطل ہو جاتا ہے کیونکہ یہ علم کی ضد ہے لیکن اللہ کا فعل ہے یہ
 نظر اور شک سے بھی باطل ہو جاتا ہے جس کا انسان مامور ہے اور قبیح چیز
 نہیں دیا جاتا کہ وہ علم کا ضد ہے۔

آگے کہتے ہیں: ان میں کچھ لوگ کہتے ہیں کہ ظن فی نفسہ قبیح نہیں ہے بلکہ
 شارع کے لئے یہ بری بات ہے کہ وہ شریعت کو مختلف گمان، جہالتوں اور
 بات کی مشکلات میں ڈال دے اور معاملے کو عقل مندوں کی کم گشتگی
 لئے بے نظام کر دے کہ ان کا جھگڑا کبھی ختم نہ ہو۔ اس خیال کی تردید کرتے
 رہتے کہتے ہیں: ہم کہتے ہیں کہ نہیں بلکہ وہ قطعاً مستحسن ہے تمام افعال
 امر سے متعلق ہوں یا نہی سے شارع کے حکم سے متعلق ہونے کی بنا پر مستحسن
 اور واقعات کی انتہا نہیں ہے محصور الفاظ ان کا استقصاء نہیں کر
 تے ان کا مہمل اور بے کار چھوڑ دینا تاکہ جو شخص چاہے کرے امر قبیح ہے
 متعین یہ ہوا کہ اسے عقلاہ کی رایوں اور اہل دانش کی نظر پر چھوڑا
 جائے جو شریعت کے مآخذ اور اس کی مصلحتوں کو جانتے ہوں اور شریعت

سرشتے کو ہاتھ میں تھامے ہوئے فیصلہ کرے کسی بات میں شریعت سے
ہٹ جانا مباحث پیدا کرنے کا سبب ہوتا ہے کسی امر میں مشکل پیش آ
پر تمام عقلا رطن اور رائے کی طرف رجوع کرتے ہیں اور رطن غالب کو اختیار
کرتے ہیں اسے قبیح نہیں سمجھتے یہ بات ناپسندیدگی کے قاعدے سے جو ایک
مردود چیز ہے انکر ممکن ہے، ہمارے نزدیک ہر ممکن چیز کے بارے میں
شریعت کا وارد ہونا جائز ہے (۳۲۶، ۳۲۷ المنحول)

(ب) عقلا منع کرنے والوں نے یہ استدلال بھی کیا ہے کہ قیاس میں بہت
اختلاف ہے اور جس چیز میں شدید اختلافات ہوں وہ اللہ کی طرف سے نہیں
ہو سکتی۔ ولو کان من عند غیر اللہ لوجدوا فیہ اختلاف کثیراً ا
یہ اللہ کے سوا کسی اور کی طرف سے ہوتا تو اس میں بہت سے اختلاف پاتے
ان کا یہ شبہ عقلی دلائل میں بھی قائم ہے لہذا جو جواب ان کا تھا وہی ہے
بھی ہے (الاسنوی علی البیضاوی) بیضاوی نے اس آیت کی نہی کو رایوں اور
جنگوں کے ساتھ خاص کیا ہے کیونکہ اس کے لئے اللہ تعالیٰ کے فرمان کا قرین
موجود ہے «فتفتشوا و تذہبوا بحکمہ» پس تم ہمت ہار جاؤ
تمھاری ہوا اکھڑ جائے۔ البتہ احکام میں تنازع کو جائز ٹھہرایا ہے۔

(ج) نظام کے شبہ کا خلاصہ یہ ہے کہ شارع نے ہم مثل چیزوں میں
فرق اور مختلف چیزوں کو اکٹھا کر دیا ہے اور ایسے احکام ثابت کئے ہیں جو

کی کوئی مجال نہیں یہ سب باتیں قیاس کی نفی کرتی ہیں اس لئے کہ قیاس
مدار معنی کے اظہار معنی میں ہم مثل ہونے کی بنا پر ایک صورت کو دوسری
نا اور دو چیزوں میں تفریق کرنے پر ہے

اس کی توضیح یہ ہے کہ شارع نے مختلف اوقات کے شرف و فضیل
رق کیا ہے شب قدر اور حرمت کے مہینے دیگر ایام اور مہینوں پر فضیلت
ہے اسی طرح مقامات میں مکہ اور مدینہ دیگر مقامات پر فضیلت رکھتے
حالانکہ حقیقت میں زمان و مکان برابر ہیں۔

قصر کی نمازوں میں بھی فرق کیا ہے چار رکعت والی نمازوں میں قصر ہے
روں میں نہیں ہے پھر مختلف چیزوں کو جمع کیا ہے مثلاً طہارت کے لئے
ور پانی کو جائز ٹھہرایا ہے جبکہ پانی صاف پاک کرنا اور مٹی گندا کرتی ہے
اس طرح کے احکام جن میں عقل کی گنجائش نہیں ہے جیسے اللہ تعالیٰ
و بصورت لونڈی کے بجائے جس کی طرف طبیعت مائل ہوتی ہو ایسی آزاد
رت سے جو پرانگندہ بال اور پرانگندہ رو ہو جس کی طرف طبیعت مائل نہ ہو
رست رکھنے کو واجب ٹھہرایا ہے بھڑکی چیز کی چوری میں ہاتھ کاٹنا اور
ہے اور بہت سی بال غصب کر لیا جائے تو اس میں یہ سزا نہیں ہے
نا کی تہمت لگانے والے پر کوڑا مارنا واجب کیا اور کفر کی تہمت لگانے
لے پر کچھ نہیں (الاسنوی علی البیضاوی)

ان امور سے دلائل حاصل کرنے والے کوتاہ نظری کے شکار میں شمار
 کسی چیز میں فرق کسی فارق کی بنا پر کیا ہے یا دو چیزوں کو کسی جامع کی بنا پر
 کیا ہے حکم کی علت اور طریقہ جس کا مقتضی ہوگا، کبھی ظاہری مشابہت
 ہوتے اس اس اور علت میں اختلاف ہوتا ہے اور ظاہری مخالفت کے با
 حکم کی اس اس اور علت میں اتفاق پوشیدہ ہوتا ہے یہ سب باتیں غور و
 کرنے والوں پر پوشیدہ نہیں رہتیں اس بنا پر کم عقل زید پر وہ حکم نہیں
 سکتے جو صاحب ہوش عمرو پر لگاتے ہیں کہ دونوں انسانیت میں مشابہت
 یہاں ایک علت ہے جس نے حکم میں مغایرت پیدا کر دی ہے۔ قرآنی آیات
 احادیث نبوی کے تتبع اور عقل و فطرت کی طرف رجوع کرنے سے یہ بات ہمیں معلوم ہو
 کہ نظیر کو نظیر کا حکم دینا لازم ہے اسی طرح ایک شئی کو اس کے مخالف کے برابر
 جائے اللہ تعالیٰ فرماتا ہے اَفَجَعَلَ الْمُسْلِمِينَ كَالْمُجْرِمِينَ مَا لَكُمْ كَيْفَ تَحْكُمُونَ
 کیا ہم مسلمانوں کو مجرموں کی طرح کر دیں تمہیں کیا ہو گیا ہے یہ کیسا فیصلہ کرتے
 اللہ تعالیٰ نے بتایا کہ یہ بات عقل و فطرت سے بعید ہے اس کی نسبت بھی
 سبحانہ کی طرف نہیں ہو سکتی اللہ تعالیٰ نے فرمایا اَمْ نَجْعَلُ الَّذِينَ اٰمَنُوا
 الصّٰلِحٰتِ كَالْمُفْسِدِيْنَ فِي الْاَرْضِ اَمْ نَجْعَلُ الْمُتَّقِيْنَ كَالْفٰجِرِ
 کیا ہم ایمان لانے والوں اور نیک اعمال کرنے والوں کو زمین میں فساد کرنے
 والوں کی طرح کر دیں کیا پرہیزگاروں کو بدکرداروں جیسا کر دیں۔ دیکھو

اللہ تعالیٰ نے عقل و فکر کو کس طرح متنبہ کیا ہے جس میں اللہ نے ان چیزوں کو ایک حکم دینے یا ان میں فرق کرنے کی صلاحیت ودیعت فرمائی ہے اللہ تعالیٰ نے اپنی کتاب کے نازل کرنے کے ساتھ ان سب چیزوں کو میزان، مصاحب اور وزیر بنا کر بھیجا ہے اللہ نے فرمایا: اللہ الذی انزل الكتاب بالحق والمیزان اللہ ہے جس نے کتاب کو حق اور میزان کے ساتھ اتارا نیز ارشاد فرمایا لقد ارسلنا بالبينات وانزلنا معهم الكتاب والميزان ليقوم الناس بالقسط ہم نے اپنے رسول ولائل کے ساتھ بھیجے ان کے ساتھ کتاب اور میزان اتاری تاکہ لو انصاف پر قائم ہوں نیز ارشاد فرمایا الرّحمن! علّم القرآن رجلاً حسن قرآن سکھایا..... اور وہی کتاب ہے..... آگے فرمایا والسماء سافعها و وضع المیزان اور آسمان کو بلند کیا اور میزان رکھی۔ میزان عدل ہے اور وہ آگہ ہے جس سے عدل معلوم کیا جاتا ہے یا عدل کا مخالف پہلو جانا جاتا ہے اور قیاس صحیح وہی میزان ہے رار ۱۴۳، ۱۴۴، ۱۴۵ اعلام الموقعین - ۳۴، ۳۵، ۳۶ مجموع فتاویٰ ابن تیمیہ) شریعت کے اثباتی احکامات کا جب ہم تتبع کرتے ہیں تو ہمیں سب کے سب دو ہم مثل چیزوں کو مساوی کرنے، نظیر کو نظیر سے ملانے، کسی چیز کو اس کے مثل کی طرح سمجھنے، دو مختلف چیزوں میں تفریق کرنے اور دونوں کو ایک دوسرے کے برابر نہ کرنے پر مشتمل نظر آتے ہیں۔ اللہ کی شریعت اس بات سے پاک ہے کہ کسی چیز میں کوئی خرابی ہونے کے سبب سے اس سے منع کرے۔ پھر اسی خرابی یا

اس کے مثل یا اس سے زیادہ پر مشتمل دوسری چیز مباح کر دے شریعت سے جو شخص
ایسی بات جائز ٹھہرائے اس نے اسے سمجھا ہی نہیں اور نہ ہی اس کی کماحقہ قدر کی
یہ بات گمان سے بعید ہے کہ شریعت مکلف کی ضرورت اور مصلحت کی بنا پر
کسی چیز کو مباح کرے پھر جو شخص اس کا شدید ضرورت مند ہو اس کے لئے حرام
ٹھہرائے جبکہ مصلحت اس کی اباحت کے لئے زیادہ ظاہر ہے یہ محال تر
بات ہے (۲۱۳ اعلام الموقعین)

② عقلا واجب کہنے والوں کے دلائل

۱۔ شاطبی نے ان کے متعلق استدلال کرتے ہوئے لکھا ہے: زمانے
میں واقعات بے شمار رونما ہوتے ہیں جو محدود دلائل کے تحت نہیں آسکتے اسی
لئے اجتہاد کے باب میں قیاس وغیرہ کی ضرورت پڑی۔ ایسے واقعات کا پایا جانا
ضروری ہے جن کا حکم نص سے نہ معلوم ہو اور نہ گزشتہ لوگوں کا اس میں کوئی اجتہاد
ہو ایسی صورت میں یا تو لوگوں کو ان کی مرضی پر چھوڑ دیا جائے یا بغیر شرعی اجتہاد
کے ان پر غور و فکر کیا جائے لیکن یہ خواہشات کی پیروی اور فساد ہے پھر انجام
کار یہ سلسلہ دراز تر ہو جائیگا اور یہ شریعت کی پابندی ختم کر دینے کے ہم معنی
ہے جو تکلیف مالایطاق کی حد تک پہنچا دے گا، اس لئے ہر دور میں اجتہاد
کی ضرورت ہے کیونکہ واقعات و حادثات کسی زمانے کے ساتھ خاص نہیں

ہوتے (۴۲/۲۷) موافقات للشاطبی

ابن رشد بدایتہ المجتہد ۳ میں لکھتے ہیں: لیکن شارع نے جن چیزوں کے احکام سے سکوت اختیار کیا ہے ان کے متعلق جمہور کا قول ہے کہ ان کی وقعت کے لئے قیاس ضروری ہے۔ اہل ظاہر کا قول ہے کہ قیاس شریعت میں باطل ہے شارع نے جس چیز سے سکوت اختیار کیا ہے اس کا کوئی حکم نہیں ہے۔ آگے ان کی تردید میں لکھتے ہیں: لیکن عقل اس کے ثبوت کی گواہ ہے... پھر عقلی دلیل بیان کرتے ہیں: لوگوں میں واقعات لا تعدد وروما ہوتے ہیں اور نصوص و افعال محدود ہیں اور یہ بات محال ہے کہ غیر محدود کو محدود کے مقابل لایا جاسکے۔

غزالی نے اس طریقہ استدلال کو کمزور ثابت کیا ہے اس لئے کہ ان کا استدلال دو مقدمے سے پورا ہوتا ہے ایک کلیہ ہے جیسے ہم کہیں کل مطعوم ربوی ہر کھانے کی چیز میں ربو ہو سکتا ہے۔ دوسرا جزئیہ ہے جیسے ہم کہیں ہذا لبنات مطعوم یہ سبزی کھانے کی ہے جزئی مقدمے کی مثالیں بے شمار ہوتی ہیں لہذا ان میں اجتہاد لازم ہے لیکن یہ اجتہاد مناط حکم تلاش کرنے میں ہوگا ورنہ قیاس نہیں ہے لیکن مقدمہ کلیہ مناط حکم اور اس کے روابط پر مشتمل ہوتا ہے جس پر کلی روابط سے نص وار کرنا ممکن ہوتا ہے جیسے لا تتبعوا البر بالبر گیمہوں کو گیمہوں کے بدلے نہ بچو کی جگہ پر کل مطعوم ربوی کہا جائے اور

ان عام الفاظ کے وارد ہونے پر مناط حکم کے استنباط اور قیاس سے بھی استغناء ہو جاتا ہے در ۲، ۵ المستصفیٰ

ان کے استدلال کو کمزور ثابت کرنے کی ایک دوسری وجہ بھی بتائی ہے لکھتے ہیں: حکم سے تمام صورتوں کا استیعاب ضروری نہیں ہے اور حکم سے بعض کا چھوٹ جانا محال نہیں ہے مقدمہ جزئی میں بھی ممکن ہے کہ وہ یقین کی طرف لوٹ دیا جائے گویا یوں کہا جائے گا کہ جس کی صداقت تم پر واضح ہو جائے یا اس کے مطعون یا مسکرمہ نہ ہو جائے تو اس کے ساتھ اس کا حکم لگا دو اور اگر تمہیں یقین نہ ہو تو اسے اصل کے حکم پر چھوڑ دو در ۲، ۵ المستصفیٰ

غزالی نے جو کچھ کہا ہے نظری اعتبار سے مسلم ہے لیکن عملی طور پر وہ واقع نہیں ہو سکتا بہت سے واقعات مقدمہ کلی کی بنیاد پر منصوص نہیں ہیں جیسے واد اور اس کے مثل کی میراث لہذا عقل کا تقاضا ہے کہ یہ حکم سے خالی نہ ہو در روضۃ الناظر لابن قدامہ ۱۷۸

اس کا جواب اس طرح دیا جاتا ہے کہ عمومی چیزوں پر نص وارد کرنے کا جواز و جوب عقلی کی نفی کرتا ہے

ب جب گمان غالب ہو کہ قیاس پر عمل کرنے اور اس کے ذریعہ حکم ثابت کرنے سے مصلحت حاصل ہو سکتی ہے اور یہ کہ یہ چیز ضرر کو دور کرنے والی ہے تو عقل واجب قرار دیتی ہے کہ مصلحت کو حاصل کرنے کے لئے اور

ضرر کو دور کرنے کے لئے ایسا کیا جائے جس طرح دیوار کے پاس سے ہٹ جانا جب ہمیں اس کے گرنے کا گمان ہو ضروری ہے۔

مخالفین کا کہنا ہے کہ یہ بات صلاح اور اصلاح کی رعایت کے وجوب پر مبنی

ہے اور یہ باطل ہے (النبراس ۱۸۸)

۳) عقلا جائز کہنے والوں کے دلائل

یہی جمہور کا مذہب ہے ان کا کہنا ہے کہ اس پر عمل پیرا ہونا محال نہیں ہے اور محال کس طرح ہو سکتا ہے جبکہ عقل و منطق کا فیصلہ ہے کہ ہم مثل چیزوں کا اعتناء ضروری ہے یعنی دو ہم مثل چیزوں میں یکسانیت ہونی چاہیے۔ یہ قطعی طور پر واضح چیز ہے اس کا انکار مسکا برہ میں داخل ہے۔

کیا شرعاً قیاس کا حکم ہے

گزشتہ صفحات میں ہم نے محال یا وجوب یا جواز عقلی کے قائلین کے دلائل کا جائزہ لیا اب شرعاً اس کے ثبوت کے قائلین پھر اس کی نفی کرنے والوں کی دلیلوں کا جائزہ لیں گے۔

ثابت کرنے والوں کے دلائل

قیاس کو شرعاً ثابت کرنے والوں نے کتاب و سنت سے دلائل مستنبط

کر کے اور امام شافعی کے قول سے عقل و منطق کے ذریعہ رہنمائی حاصل کر کے استدلال کیا ہے امام شافعی کہتے ہیں: قیاس کو ہم نے کتاب و سنت اور آثار سے استدلال کر کے حاصل کیا ہے (الرسالہ ۲۱۸)

قرآنی استدلال

قرآن سے ان کے استدلال کا ماخذ بیان کرنے سے پہلے ہم یہ بتا دینا ضروری سمجھتے ہیں کہ قیاس کا بلفظ قرآن میں مدح یا ذم کسی پہلو سے نہیں آیا ہے، نہ اس کا حکم دیا ہے نہ منع کیا ہے اور شاید اس کا سبب یہ ہے کہ قیاس حق اور باطل پسندیدہ اور ناپسندیدہ دونوں طرح کا پایا جاتا ہے۔

لیکن قرآن میں ایسے الفاظ ضرور آئے ہیں جو قیاس صحیح کو شامل یا اس پر دلالت کرتے ہیں۔ اعلام الموقعین ص ۱۴۳، ۱۴۴ میں مذکور ہے: قیاس صحیح میزان ہے لہذا اس کا یہی نام بہتر ہے یہ تعریفی نام ہے ہر شخص پر اپنا مکان کے مطابق واجب ہے اور میزان عدل ہے اور وہ آلہ ہے جس سے عدل یا اس کا مخالف پہلو جانا جاتا ہے اور قیاس صحیح کا نام میزان ہے۔ ابن تیمیہ فرماتے ہیں: قیاس صحیح حق ہے، اللہ نے اپنے رسولوں کو عدل کے ساتھ بھیجا اور کتاب کے ساتھ میزان اتاری اور میزان عدل اور جس سے عدل کی معرفت حاصل ہو دونوں کو شامل ہے (مجموع الفتاویٰ ۱۹/۱۷۶)

دوسرے مقام پر لکھتے ہیں: جب یہ بات جان لی گئی کہ عدل، برابری، تمثیل، قیاس، اعتبار، تشریک، تشبیہ، تنظیر ایک جنس سے ہیں تو ان ناموں سے قیاس صحیح عقلی و شرعی پر استدلال کیا جائے گا مجموع الفتاویٰ ۲۰/۸۲

قیاس کو قرآن سے ثابت کر نیوالوں کا استدلال چند جودھے

① پہلی وجہ یہ ہے کہ قرآن نے قیاس کی طرف رہنمائی کی ہے۔ یہ بات واضح ہو چکی ہے کہ قرآن نے قیاس صحیح کا اس کے عدل ہونے کی وجہ سے حکم دیا ہے۔ قیاس صحیح یہ ہے: کسی ایسی چیز کو جس کے حکم پر کوئی نص وارد نہ ہو ایسی چیز سے ملانا جس کے حکم پر نص وارد ہے حکم کی علت میں دونوں کے مشترک ہونے کی وجہ سے۔ جن احکامات میں یکسانیت لازم ہے قیاس ان کے قواعد میں سے ہے ہم علامہ ابن قیم کی کچھ تحریریں پیش کر رہے ہیں تاکہ قرآن سے استدلال کا پہلو واضح ہو جائے لکھتے ہیں:

اللہ تعالیٰ نے اس معاملے میں اپنے بندوں کو بہت سے مقامات پر ہدایت کی ہے اور پہلی تخلیق پر دوسری تخلیق کو قیاس کیا ہے پہلی کو اصل اور دوسری کو فرع ٹھہرایا ہے، روئیدگی کے ذریعہ زمین کی زندگی پر موت کے بعد مردوں کے زندہ ہونے کو قیاس کیا ہے اور آسمان و زمین کی تخلیق پر دوبارہ پیدا کرنے کا قیاس کیا ہے جس کے دشمنان اسلام منکر تھے

اور اسے قیاس اولیٰ قرار دیا ہے جس طرح پہلی تخلیق پر دوسری تخلیق کے قیاس کو قیاس اولیٰ مانا ہے۔ حیات بعد الموت کو میند سے بیداری پر قیاس کیا ہے اور اس کے لئے بہت سی مثالیں مختلف نوع سے بیان کی ہیں۔

یہ سب عقلی قیاس ہیں جن کے ذریعہ اللہ تعالیٰ بندوں کو متنبہ کرتا ہے کہ کسی چیز کا حکم اس کے مثل کے حکم کی طرح ہے۔ تمام مثالیں قیاس ہیں ان کے ذریعہ نظیر اور جس کی نظیر لائی جائے دونوں کا حکم جانا جاتا ہے قرآن نے چالیس سے زائد مثالیں بیان کی ہیں جو کسی چیز کو اس کی نظیر کے مشابہ کرنے اور حکم میں دونوں کو برابر کرنے پر مشتمل ہیں۔ اللہ تعالیٰ نے فرمایا یہ مثالیں ہم لوگوں کے لئے بیان کر رہے ہیں اسے صرف جاننے والے ہی سمجھ سکتے ہیں لہذا مثالوں میں قیاس کرنا عقل کے خاصے میں سے ہے اللہ تعالیٰ نے لوگوں کی فطرت میں دو ہم مثل چیزوں میں یکسانیت پیدا کرنے اور ان میں تفریق سے انکار کرنے دو مختلف چیزوں میں فرق کرنے اور دونوں کو جمع کرنے سے انکار کرنا ودیعت کیا ہے۔

دوسرے مقام پر لکھتے ہیں کہ قیاس علت اور قیاس جلی دونوں قرآن میں آئے ہیں لکھتے ہیں :

قیاس علت قرآن میں کئی مقامات پر آیا ہے اللہ تعالیٰ فرماتا ہے :

وان مثل عیسیٰ عند اللہ مکمل آدم خلقہ من تراب ثم
 قال له کن فیکون، اور اللہ تعالیٰ کے نزدیک عیسیٰ کی مثال آدم
 کی طرح ہے جس کو مٹی سے پیدا کیا پھر اس سے کہا ہو جا پس وہ ہو گیا اللہ تعالیٰ
 نے پیدائش میں عیسیٰ کو آدم کا نظیر بتایا اس لئے کہ ان دونوں میں ایک مشترک
 معنی ہے جس سے تمام موجودات کا وجود بھی متعلق ہے یعنی چار و ناچار اللہ
 کی مشیت اور قانون پیدائش کی تابعداری لہذا جو شخص آدم کے بغیر ماں اور باپ
 کے اور حوا کے بغیر ماں کے وجود میں آنے کا قائل ہے وہ عیسیٰ کے بغیر باپ
 کے پیدا ہونے کا کس طرح انکار کر سکتا ہے۔ لہذا عیسیٰ اور آدم دونوں نظیر
 میں ان کے مابین اس مفہوم سے ربط پیدا ہوتا ہے جس کے ساتھ ایجاد
 اور خلق کو متعلق کرنا صحیح ہے۔

نیز اللہ تعالیٰ کا فرمان ہے قد خلت من قبلکم سنن فیبروا
 فی الارض فانظروا کیف کان عاقبة المکذبین : تم سے پہلے بہت
 سے طریقے گزر چکے ہیں تم زمین میں چلو اور دیکھو کہ جھٹلانے والوں کا کیا انجام
 ہوا۔ یعنی تم سے پہلے تمہاری طرح کی قومیں تھیں ان کے برے انجام دیکھو اور
 سمجھو کہ اس کا سبب اللہ و رسول کو ان کا جھٹلانا تھا وہ اصل تھے تم
 فرع ہو علت مشترک تکذیب ہے اور حکم ہلاکت ہے۔
 نیز اللہ تعالیٰ فرماتا ہے : وَرَبُّكَ الْغَفِيُّ ذُو الرَّحْمَةِ اِنَّ

یثاء یذہبکم ویستخلف من بعدکم ما یشاء کما انشاءکم
 من ذریۃ قوم اخرین: اور تیسرا رب بے پروا رحمت والا ہے اگر چاہے
 تو تمہیں ختم کر کے تمہارے بعد جس کو چاہے لے آئے جس طرح تمہیں دوسری قوم کی
 ذریت سے پیدا کیا یہ قیاس جلی ہے اللہ تعالیٰ فرما رہا ہے کہ: اگر میں چاہوں
 تو تمہیں میٹ کر دوسروں کو لے آؤں جس طرح دوسروں کے بعد تمہیں لے آیا
 اس میں قیاس کے چاروں ارکان کا ذکر فرمایا حکم کی علت یعنی اس کی مشیت
 کا عموم اور کمال ہے اصد دوسرا رکن ہے یعنی ان کو میٹ کر دوسروں کو لانا اور
 تیسرا رکن ہے اصل یعنی جو لوگ پہلے تھے اور چوتھا رکن ہے فرع جس سے مخاطب
 مراد ہے (۱۴۹/۱ اعلام الموقعین)

ابن تیمیہ نے اپنے تلمیذ ابن قیم سے پہلے ہی اس طریقہ استدلال کو یوں بیان

کیا ہے :-

قیاس ایک مجمل لفظ ہے جس میں صحیح اور غلط دونوں قیاس داخل ہیں
 صحیح قیاس وہ ہے جسے شریعت نے بیان کیا ہے یعنی دو ہم مثل چیزوں
 کو اکٹھا کرنا اور دو مختلف چیزوں میں فرق کرنا پہلے کا نام قیاس مجرد
 ہے اور دوسرے کا قیاس عکس یہ ایسا عدل ہے جس کو دیکر اللہ نے
 اپنے رسول کو بھیجا ہے۔ لہذا قیاس صحیح وہ ہے کہ اصلی کے حکم میں پائی
 جانے والی علت فرع میں بھی موجود ہو، کوئی ایسا معارض نہ ہو جو فرع

میں اس حکم سے باز رکھے اس طرح کے قیاس کی مخالفت شریعت
 کبھی نہیں کرتی فارق کو دور کر کے قیاس کرنا اس طرح کہ دونوں صورتوں
 میں شریعت میں کوئی موثر فرق نہ ہو ایسے قیاس کی شریعت مخالف نہیں ہے۔
 اور جہاں شریعت کسی نوع کے حکم کی خصوصیت بیان کرے جو اس
 کے نظائر سے الگ کرنے والا ہو ایسی صورت میں ضروری ہے کہ وہ نوع
 ایسے وصف سے خاص ہو جو حکم کی خصوصیت کو لازم کر دے اس طور
 پر کہ دوسری نوع سے اس کی مساوات قائم نہ ہو سکے کتاب القیاس
 لابن تیمیہ ص ۱۶

قرآن سے استدلال کا یہ وسیع مسلک جسے ابن تیمیہ اور ابن قیم نے اختیار کیا
 ہے اسے ابن عبدالبر ان دونوں سے پہلے اختیار کر چکے ہیں چنانچہ لکھتے ہیں:
 قیاس تشبیہ اور تمثیل کا تعلق عربی کی اس فصیح زبان سے ہے جس میں
 قرآن نازل ہوا دیکھئے اللہ تعالیٰ کا فرمان ہے: کَانَتْ الْبَاقُوتُ وَالْمَرْحَا
 گویا کہ وہ موتی اور مونگا ہیں نیز کان لم یلغن بالامس نیز مثل
 نوس کا مشکوٰۃ فیہا مصباح یعنی مومن کے دل کی مثال ایسے ہے
 جیسے طاق ہوا اور اس میں چراغ رکھا ہو نیز کانہم یوہ رب و نوما
 یوعدون لم یلبثوا الا ساعۃ من زہار گویا کہ جس دن وعدہ
 کی ہوئی چیز دیکھ لیں گے صرف دن کا ایک حصہ ہی ٹھہرے تھے

نیز فسقناہ الی بلد میت فاحیینا بہ الارض بعد موتہا کذا لک
 النشور پھر ہم نے اسے چلا یا مردہ زمین کی طرف تو مردہ کے بعد ہم نے اسے
 زندہ کر دیا اسی طرح حشر و نشر بھی ہوگا نیز فاحیینا بہ بلد میت کذا لک
 الخرج ہم نے اس کے ذریعہ مردہ زمین کو زندہ کر دیا اسی طرح دوبارہ
 نکلتا ہوگا۔ اسی طرح کی اور بہت سی مثالیں یکساںیت اور نظیر کو نظیر کا
 حکم دینے کے لئے بیان کی گئی ہیں ان مثالوں اور ان جیسی دیگر مثالوں میں
 مشابہت بعض معانی میں ہوتی ہے اور اسی پر حکم جاری ہوتا ہے اگر
 مشابہت تمام وجوہ سے ہو جائے تو بعینہ وہی چیز ہو جائے گی اور ان میں
 کبھی مغایرت نہیں پائی جائے گی نشر زمین کے مردہ ہونے کے بعد دوبارہ
 زندہ ہونے کی طرح صرف ایک اعتبار سے ہے اور اسی پر حکم جاری ہوئے
 ایسے ہی بدے کی بھڑی اعتبار سے شکار کے مشابہ نہیں ہے۔ نیز کافروں
 کے متعلق اللہ تعالیٰ فرماتا ہے کانہم لحم مستنفرہ فرت من
 قسورۃ گویا کہ وہ بد کے ہوئے گدھے ہیں جو کسی شیر کو دیکھ کر بھاگ
 پڑے ہیں یا اللہ کا فرمان ان لھم اکالانعام یہ بالکل چوپائے
 جیسے ہیں ان دونوں آیتوں میں تشبیہ دل کے اندھا پن اور جہالت
 کے اعتبار سے ہے (۲/۸۴، ۸۵ جامع بیان العلم)

امام شافعی کے تلمیذ مزنی نے ابن قیم، ابن تیمیہ اور ابن عبد البر سے پہلے

اَن سے اس طریقہ استدلال کو اختیار کیا ہے لکھتے ہیں:

رسول اللہ صلی اللہ علیہ وسلم کے زمانے سے لیکر آج تک فقہاء نے تمام احکامات دینیہ میں قیاس کا استعمال کیا ہے اور اس بات پر اجماع ہے کہ حق کی نظیر حق ہے اور باطل کی نظیر باطل ہے کسی کے لئے قیاس کا انکار جائز نہیں ہے کیونکہ وہ معاملات کی تشبیہ اور تمثیل ہے۔ صحیح بات یہی ہے کہ کسی چیز کو اس کے مشابہ سے قیاس کرنا اور ایک نظیر کو دوسری نظیر سے ملانا انسان کی فطرت میں جاگزیں ہے عقل اس کا اقرار کرتی ہے۔ ایک جاہلی شاعر کہتا ہے

يا ايها السائل عما مضى

من علم هذا الزمن الزاھب

اے گزرے ہوئے زمانے کے علم کے بارے میں سوال کرنے والے

ان كنت تبغى العلم او نحوه

فی شاھد بخبر عن غائب

اگر تم علم یا اس جیسی چیز کو اس موجود میں ڈھونڈنا چاہتے ہو جو غائب کی خبر

دے رہا ہے۔

فاعتبر الشئ با شباھه

واعتبر الصّاحب بالصّاحب

تو ایک چیز کو اس کے مشابہ چیز سے یا ایک ساتھی کا دوسرے ساتھی سے اعتبار کرو
دوسرے شاعر نے کہا

وقس على الشئ بما يشكالك

يدلك الشئ على الشئ

کسی چیز کو اسکی ہم شکل چیزوں سے قیاس کرو ایک چیز تمھیں دوسری چیز کو بتائے گی

قرآنی استدلال کا دوسرا طریقہ

ایسی آیات جن سے قیاس کی طرف اشارہ ہوتا ہے اور اصولیوں نے اور
آیتوں سے قیاس کی حجیت کو مستنبط کیا ہے۔

۱۔ - اللہ تعالیٰ نے فرمایا: يَا أَيُّهَا الَّذِينَ آمَنُوا اطِيعُوا
اللَّهَ وَاطِيعُوا الرَّسُولَ وَأُولِي الْأَمْرِ مِنْكُمْ، فَإِنْ تَنَازَعْتُمْ
فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ
الْآخِرِ ذَلِكَ خَيْرٌ وَأَحْسَنُ تَأْوِيلًا، اے ایمان لانے والو! اللہ کی اطاعت
کرو اور رسول کی اطاعت کرو اور اپنوں میں سے صاحب حکم لوگوں کی اطاعت کرو اگر
کسی معاملہ میں آپس میں جھگڑ پڑے تو اسے اللہ اور رسول کی طرف لوٹا دو اگر تم اللہ
اور قیامت پر یقین رکھتے ہو یہ بہتر اور انجام کے لئے اچھا ہے۔

امام شافعی اس آیت کی تشریح میں لکھتے ہیں: رسول اللہ صلی اللہ علیہ

ہم کے بعد جس نے تنازع کیا تو معاملہ اللہ کے فیصلے پھر رسول کے فیصلے کی طرف
سایا جائے گا اگر ان کے تنازع کے معاملے میں دونوں یا ایک کے متعلق بھی نص قضا
ہو تو دونوں میں سے کسی ایک پر قیاس کے لئے اسے لوٹا دور (انہ الرسلۃ)

ب۔ اللہ تعالیٰ نے فرمایا ولور دوا الی الرسول والی
لی الامر منہم لعلمہ الذین یستنبطونہ منہم اگر
اس معاملے کو رسول اور اپنے میں سے صاحب حکم کی طرف لوٹا دیں تو اسے وہ لوگ
نہیں جو اس سے استنباط حکم کریں۔

علماء نے لکھا ہے کہ اولی الامر علماء رہیں اور استنباط قیاس ہے (۲۰)

رشد الفحول للشعراکافی

ج۔ اللہ تعالیٰ نے فرمایا ہوا الذی اخرج الذین کفروا
من اهل الکتاب من دیارہم لاول الحشر ما ظننتہم
من یخرجوا وظنوا نہم ما نعتہم حصونہم من اللہ فاتا
لہم من حیث لم یحسبوا وقذف فی قلوبہم الرعب یخربون
بیتہم باید یہم وایدی المومنین فاعتبروا یا اولی الابصار
یہی ہے جس نے اہل کتاب کافروں کو ان کے گھروں سے نکالا ہے پہلے حشر کے لئے
بھارا گمان نہ تھا کہ وہ نکلیں گے۔ ان کا گمان تھا کہ ان کے قلعے اللہ کی پکڑ سے روکیں
لئے پس اللہ کا حکم بے گمان راستے سے آیا ان کے دلوں میں رعب بھردیا کہ وہ

اپنے گھر خود اپنے اور مومنوں کے ہاتھوں اجاڑنے لگے اے آنکھ والو نصیحت حاصل کرو۔

اکثر اصولیوں نے قرآن پاک سے قیاس کی حجیت کا استدلال اسی آیت کریمہ سے کیا ہے اس آیت کریمہ میں دلالت کا مقام فاعتبروا یا اولی الابصار ہے وجہ دلالت یہ ہے کہ اللہ سبحانہ تعالیٰ نے بنی نصیر کے کافروں کی حالت پر کی پھر بے گمان راستے سے ان پر اللہ کا جو عذاب آیا اس کا بیان کیا پھر فرمایا: فاعتبروا یا اولی الابصار یعنی تم خود کو ان پر قیاس کرو اس لئے کہ تم بھی انھیں جیسے انسان ہو اگر تم نے انھیں جیسا کام کیا تو تم پر بھی انھیں جیسا عذاب نازل ہو یہ چیز اس بات کی دلالت ہے کہ اللہ کا نعمت نازل کرنے یا انتقام لینے یا تمام احکامات میں جو طریقہ ہے یہ کچھ ایسے مقدمات کا نتیجہ ہے جو ان کا سبب ہے اور قیاس سنت الہی پر چلنے ہی کا نام ہے اور سبب کو کسی بھی مقام پر سبب کے ساتھ جوڑنے کو قیاس کہتے ہیں اللہ تعالیٰ کا قول فاعتبروا اسی پر دلالت کرتا ہے کیونکہ اعتبار ایک چیز کو اس کی نظیر کی طرف لوٹانے کو کہتے ہیں یا تبیین، انتقال اور مجاوزت کو کہتے ہیں۔

صاحب کشف الاسرار علی اصول البزدوی لکھتے ہیں:

ہمیں اعتبار کا حکم دیا گیا ہے اور یہ ایک چیز کو اسکی نظیر کی طرف لوٹا کر ہوتا ہے ایسے ہی ثعلب سے مروی ہے اسی لئے وہ اصل کو جس کی طرف

نظیریں لوٹائی جاتی ہیں، عبرت کہتے ہیں کہا جاتا ہے کہ میں نے اس کپڑے کو اس کپڑے سے "اعتبار"، کیا یعنی مقدار میں یکساں کیا اسی کا نام قیاس ہے یہ ایک شے کو نظیر کے مطابق کرنا ہے لہذا اس نص کے ذریعہ اس کا حکم ثابت ہوگا۔

آگے لکھتے ہیں کہ اعتبار و وضاحت کو کہتے ہیں جیسے اللہ تعالیٰ فرماتا ہے: ان کنتم للسرویا تعبدون اگر ہو تم خوابوں کی تعبیر بتانے والے یعنی وضاحت کرنے والے اور جو تبین ہماری طرف مضاف ہوتا ہے اس کا مفہوم یہ ہے کہ منصوص کے مفہوم میں غور و فکر کرنا تا کہ اس کے ذریعہ اس کی نظیر کا حکم ظاہر ہو۔ یہی شمس الائمہ نے بھی لکھا ہے۔

پھر لکھتے ہیں قیاس کسی چیز کو اس کی نظیر کی طرف لوٹانے کو کہتے ہیں اس طرح وہ نظیر حکم میں داخل ہوگی۔

آگے لکھتے ہیں بعض اصولیوں نے ذکر کیا ہے کہ اعتبار ایک چیز سے دوسری چیز کی طرف تجاوز کرنے کا نام ہے یہ عبور سے مشتق ہے جیسے کہتے ہیں اس نے دریا عبور کیا یعنی اسے قطع کیا اور معبر کشتی یا پل کو کہتے ہیں جن سے پار جا جاتا ہے اور العبرة آنسو کو کہتے ہیں جو پلک کو عبور کر کے بہتا ہے اور نئے ہیں خواب کی تعبیر بیان کی یعنی اس سے متعلق اور لازم امر کی طرف تجاوز بیان روز متروں سے پہ ثابت ہوا کہ اعتبار فی الواقع غیر کی طرف تجاوز کرنے

کو کہتے ہیں اور یہ قیاس میں ثابت ہے اس لئے کہ قیاس میں اصل کے حکم سے فرع کے حکم کی طرف عبور کیا جاتا ہے اس طرح وہ حکم کے تحت داخل ہوتا ہے

قرآنی استدلال کا تیسرا طریقہ

قرآن احکامات کی علت بیان کرنے کی طرف اشارہ کرتا ہے اور حکم کے ذکر کے وقت بعض کی علت اور مقصد بھی بیان کرتا ہے قرآن نے قصاص کی حکمت بیان کی دلکھ فی القصاص حیاۃ اور تمھارے لئے قصاص میں زندگی ہے۔

اور غنیمت کو مستحقین میں تقسیم کرنے کی حکمت کی علت بیان کی کید
یلکون دولة بین الاغنیاء منکھ تاکہ یہ مال تم میں سے مالدار کے اختیار
ہی میں دائرو سائر نہ رہے (حشر،)

شراب اور جو اجرام کرنے کی علت بیان کی: انما یزید الشیطان
ان یوقع بینکم العداوة والبغضاء فی الخمر والمیسر ویصدکم
عن ذکر اللہ وعن الصلوة فهل انتم منتهون بے شبہ شیطان
شراب اور جوے کے ذریعہ تمھارے آپس میں دشمنی اور بغض پیدا کرنا چاہتا ہے
اور تمھیں اللہ کے ذکر اور نماز سے روکنا چاہتا ہے تو کیا تم اس سے رک جاؤ گے

② حدیث استدلال

قیاس کے ثابت کرنے کے لئے سنت سے استدلال کرنے والوں کے ہم
نین طریقے متعین کر سکتے ہیں ① پہلا طریقہ - رسول اللہ صلی اللہ علیہ وسلم
کا احکام میں قیاس استعمال کرنا۔

① رسول اللہ صلی اللہ علیہ وسلم کا قیاس کو استعمال فرمانے کی مثال خنیمہ
عورت کو آپ کا جواب ہے جس نے اپنی ماں کی طرف سے حج بدل کے متعلق آپ
سے سوال کیا تھا جو کہ حج کی نذر مان کر انتقال کر گئی تھی آپ نے فرمایا تھا ادا بیت
لو کان علی املک دین اکنت قاضیۃ قالت نعم قال فاقضوا الذی
لہ فان اللہ احق بالوفاء تمھارا کیا خیال ہے اگر تمھاری ماں پر قرضہ ہوتا
تو تم اسے ادا کرتیں؟ اس نے کہا و ہاں آپ نے فرمایا یہ قرض جس کا ہے اسے
ادا کر کیونکہ اللہ ادائیگی کا سب سے بڑا حقدار ہے۔

ابن بطال نے اس حدیث سے استدلال کیا ہے کہ رسول اللہ صلی اللہ
علیہ وسلم نے اپنی امت کے لئے قیاس کو مشروع فرمایا ہے (۳۱/۲۹۱ فتح الباری)
ابن قدامہ نے اس حدیث کی تشریح میں لکھا ہے یہ اللہ کے قرض کو مخلوق
کے قرض پر قیاس کرنے کی تنبیہ ہے (روضۃ الناظر ۱۵۱)

(۲) حضرت عمرؓ نے رسول اللہ صلی اللہ علیہ وسلم سے کہا: قبلت وانا صائم قال لہ: "ارایت لو تمضمضت بماء وائت صائم؟ قال عمر لا بأس بذالك فقال رسول اللہ صلی اللہ علیہ وسلم ففیدہ" (مسند احمد - ۵۲، ۲۱، ۱ - ۸۲، ۸۱، ۲ جامع بیان العلم) میں نے بوسہ لیا اور روزے کی حالت میں تھا آپ نے ان سے فرمایا کیا خیال ہے اگر بحالت روزہ پانی سے کھلی کر حضرت عمرؓ نے کہا اس میں کوئی حرج نہیں ہے آپ نے فرمایا اس میں بھی یہی معاملہ ہے۔

ابن قیمؒ اس حدیث کی تشریح کرتے ہوئے لکھتے ہیں:

اگر ایک مثل کا حکم دوسرے مثل جیسا نہ ہوتا اور معانی اور علتیں نفی و اثبات سے احکام میں موثر نہ ہوتیں تو اس تشبیہ کے ذکر کا کوئی معنی نہ ہوتا اس لئے ذکر کیا تاکہ اس سے یہ بتایا جائے کہ نظیر کا حکم اس کے مثل کا حکم ہے اور بوسے کی نسبت جو جماع کا ذریعہ ہے منہ میں پانی رکھنے کی نسبت کی طرح ہے جو پینے کا ذریعہ ہے لہذا جس طرح یہ باعث خرابی نہیں اسی طرح وہ بھی نہیں ہے (۱/۲۱۸ اعلام الموقعین)

(۳) رسول اللہ صلی اللہ علیہ وسلم نے فرمایا کہ وفی بضع احدکم صدقة، قالوا یا رسول اللہ یا قیامی احدنا شہوتہ ویکون لہ فیہا اجر؟ قال: ارأیتم لو وضعہا فی حراما کان علیہ وزر؟

قالوا: نعم. " فكذا لك اذا وضعها في الحلال كان له اجر ۵۴/۷

شرح مسلح للنوی تمھارے جماع میں صدقہ ہے صحابہ نے پوچھا اے اللہ کے رسول آدمی اپنی شہوت کے لئے ایسا کرتا ہے اس پر اسے اجر ملے گا؟ فرمایا تمھارا کیا خیال ہے اگر وہی کام حرام طریقے پر کرتا تو کیا ۵۵۔ کناہ نہ ہوتا صحابہ نے کہا ہاں ہوتا آپ نے فرمایا اسی طرح جب حلال طریقے پر ایسا کیا تو اسے اجر ملے گا۔

یہ واضح اور جلی قیاس عکس ہے یعنی اصل کے حکم کی نقیض کو فرع میں اصل کی غلت کی ضد ثابت ہونے کی وجہ سے فرع میں اصل کے حکم کی نقیض کو ثابت کرنا امام نووی کہتے ہیں: حدیث میں مذکور قیاس قیاس عکس ہے علماء اصول نے اس پر عمل کرنے کے بارے میں اختلاف کیا ہے اور یہ حدیث اس پر عمل کرنے والے کے لئے دلیل ہے اور صحیح ہے۔

(۴) ایک صحابی نے رسول اللہ صلی اللہ علیہ وسلم سے کہا: میری عورت نے مباحہ فام بچہ جنا ہے اور میں نے اس کا انکار کر دیا ہے رسول اللہ صلی اللہ علیہ وسلم نے اس سے فرمایا کیا تیرے پاس اوسٹ ہیں اس نے کہا ہاں فرمایا ان کا کیا رنگ ہے؟ صحابی نے کہا سُرخ آپ نے فرمایا کیا اس میں کوئی خاکی رنگ کا ہے؟ اس نے کہا ہاں آپ نے فرمایا یہ کہاں سے آیا اس نے کہا اے اللہ کے رسول اسے رگ نے کھینچا ہے آپ نے فرمایا شاید کہ اسے بھی کسی رگ نے کھینچا ہو آپ نے اس سے انکار کی اجازت نہیں دی ۱۳/۲۵۳ صحیح بخاری فتح الباری - ۱۰/۱۳۳ شرح مسلم للنوی ۶/۹۷ انسائی

امام بخاری رحمہ اللہ نے اس حدیث کا باب اس طرح باندھا ہے

باب من شبہ اصلاً معلوماً باصل مبین قد بین الله

حکمہ لیفہم السائل۔ اس مسئلے کا باب کہ کوئی کسی معلوم اصل کو

کسی واضح کرنے والی اصل کے مشابہ کرے اللہ نے جس کا حکم بیان کر دیا ہو تاکہ

سائل سمجھ جائے۔

نوی نے اس پر اس طرح حاشیہ لگایا ہے: اس میں قیاس، ہم مثل چیز

سے موافقت اور مثالیں بیان کرنے کا ثبوت ہے (شرح مسلم للنوی ۱۰/۱۳۳)

② سنت استدلال کا دوسرا طریقہ

جس طرح قرآن نے احکامات کی علت بیان کی ہے اسی طرح رسول اللہ

صلی اللہ علیہ وسلم نے احکامات کی علتوں اور موثر اوصاف کی طرف امت کی

رہنمائی کی ہے تاکہ اس سے ربط کا اظہار ہو اور ان کے اوصاف اور علتیں ہم مثل

چیزوں میں ثابت ہو سکیں آپ نے فرمایا۔

۱۔ انما جعل الاستئذان من اجل لبصرا جازت لینے

کا حکم نظر کی وجہ سے ہے بخاری کتاب الاستئذان صحیح مسلم ۱۲۴/۱۳۶

۲۔ آپ نے قربانیوں کا گوشت تین روز سے زیادہ کسی ایک سال میں

اکٹھا کرنے سے منع فرمایا ہے اسکی حکمت آپ نے بیان فرمائی انما نہیتکم

من اجل الدلفة ۲/۳۶ موطا ۱۳۰، ۱۳۱ شرح مسلم للنووی

میں نے تمہیں گروہ کی شکل میں آنے والے اعزابیوں کی خاطر اس سے منع کیا ہے۔

۳۔ بتی کے جو ٹھٹھے کی علت بیان کرتے ہوئے فرمایا لیست بنجس

انہا من الطوافین علیکم والطوافات ۱۵۳، ۱۵۴ ترمذی ۵۵/۱

نسائی، یہ ناپاک نہیں ہے یہ تمہارے یہاں آنے جانے والے جانوروں میں سے ہے

۴۔ آپ نے فرمایا ان الله ورسوله ينهيانكم عن لحوم

الحمير فانها سر جس رنجاری و مسلم، اللہ اور اس کے رسول تمہیں

گدھے کے گوشت سے منع کرتے ہیں کیونکہ وہ ناپاک ہے۔

۵۔ عضو تناسل کے چھونے سے وضو نہیں ٹوٹتا اس کی علت آپ

نے اس طرح بیان فرمائی ہے هل هو الا مضغة منه او لبضة منه به بدن کا

ایک ٹکڑا اور حصہ ہے۔

۶۔ حضرت حمزہ کی لڑکی کے بارے میں فرمایا انہا ابنة اخي من

الرضاع یہ میرے دو دوست ایک بھائی کی لڑکی ہے آپ نے اس میں اس علت کا

بیان کیا ہے کہ وہ آپ کے لئے حلال نہیں ہے۔

③ سنت استدلال کا تیسرا طریقہ

نبی صلی اللہ علیہ وسلم کا صحابہ کے اجتہاد کو برقرار رکھنا ہے چنانچہ معاذ کی مشہور حدیث ہے بماذا تحکم؟ فقال بكتاب الله قال: فان لم تجد قال بسنة رسول الله قال: فان لم تجد؟ قال اجتهد برأی فقال الحمد لله الذي وفق رسول الله بساير ضلّاء رسول الله واحد، ابو داؤد، ترمذی، ابن ماجہ، جامع بیان العلم وفضله لابن عبد البر آپ جب معاذ کو یمن کی طرف بھیجا تو فرمایا تم کس چیز سے فیصلہ کرو گے کہا کتاب اللہ سے فرمایا اگر کتاب اللہ میں نہ پاسکو کہا سنت رسول اللہ سے فرمایا اگر اس میں نہ پاسکو کہا اپنی رائے سے اجتہاد کروں گا آپ نے فرمایا الحمد للہ کہ اس نے اپنے رسول کے سفیر کو اپنے رسول کی مرضی کے مطابق بات کی توفیق دی۔

اس میں دلالت کی وجہ یہ ہے کہ معاذ نے واضح کیا کہ وہ ایسے احکامات کے پہچاننے میں جن کا حکم کتاب و سنت میں موجود نہ ہو اجتہاد و رائے سے مدد لیں گے۔ اور قیاس مجتہد کے اجتہاد ہی کو کہتے ہیں معاذ نے جس کی وضاحت کی رسول اللہ صلی اللہ علیہ وسلم نے نہ صرف یہ کہ اس کا انکار نہیں کیا بلکہ اسے اور ثابت فرمایا اور معاذ کی حدیث اگرچہ ضعیف ہے لیکن رسول اللہ صلی اللہ علیہ وسلم کا اجتہاد برقرار رکھنا ناقابل انکار ہے۔

③ اجماع سے استدلال

اس کو بہت سے علماء اصول نے ذکر کیا ہے ان میں غزالی بھی ہیں آپ لکھتے ہیں

ان میں سے ایک وہ ہے جو مختلف واقعات کے سلسلے میں ان کے مشورے کی شکل میں ہم تک پہنچا جن میں وہ مصلحتوں اور اصول قیاس کی طرف رجوع کرتے تھے یہ مختلف صورتوں میں منقول ہے خبر متواتر کی طرح علم قطعی کا فائدہ دیتا ہے اس پر علماء نے اجماع کیا ہے اور اجماع حجت

قطعی ہے (المنحول ص ۳۲۰)

ابن عقیل حنبلی نے قیاس کے قطعی مسئلے میں صحابہ سے معنوی تواتر کا دعویٰ کرتے

ہوئے کہا ہے اس شرط پر کہ اصول فقہ میں قطعیات کی تلاش کا مطالبہ نہیں ہوتا کیونکہ وہ احکام سے قریب تھے ہیں اور دین کے اصول سے دور ہیں اس لئے ان سے مخالفت و فسق و بدعت کا حکم نہیں لگا سکتے (المسورة ۳۶۹)

قیاس کے باب میں ابن قیم نے صحابہ کے اقوال اور ان واقعات کا ذکر کیا ہے جن میں انھوں نے قیاس سے فیصلہ کیا ہے لکھتے ہیں: غرض یہ ہے کہ صحابہ رضی اللہ عنہم احکام میں قیاس کا استعمال کرتے تھے مثالوں، نظیروں اور مشابہ چیزوں سے ان کی وضاحت کرتے تھے ان اسانید و آثار میں جو لوگ عیب جوئی کرتے ہیں وہ ذیل التفات نہیں ہیں یہ کثرت تعداد و طرق میں تواتر معنوی کی حد تک پہنچی ہوئی

ہیں جس میں کوئی شک نہیں ہے خواہ خبر بیان کرنے والوں میں ہر فرد اس کی تصدیق نہ کرے (۱/۳۳۳ اعلام المتوعین)

امام نووی اذیتہ لہ وضعہا فی حرام والی روایت پر تبصرہ کرتے ہوئے کہتے ہیں اس میں قیاس کا جواز ہے اور وہ تمام علماء کا مذہب ہے اس میں اختلاف صرف اہل ظاہر کا ہے جو لائق اعتبار نہیں ہے۔
ابن عبدالبر نے لکھا ہے:

احمد بن حنبل کے بارے میں اختلاف کیا گیا حالانکہ ان سے صراحتاً بطور اجتہاد رائے و قیاس کو استعمال کرنا منقول ہے جو کسی حادثے اور واقعے کے متعلق متعین اصولوں پر کیا جائے اس طریقہ پر دو قدیم و جدید کے علماء رہے ہیں اور اب تک قیاس کی اجازت دیتے آ رہے ہیں۔
اس طرح بہت سے ائمہ ہدایت، علم کے منار سلف صالح پیشوایان امت کے قیاس کے مسئلے میں اقوال گزر چکے ہیں جن کی تعداد بہت زیادہ ہے۔

سلف کے قیاس اور ان کے اقوال

① حضرت عمرؓ نے قضا کے سلسلے میں جو مکتوب ابو موسیٰ اشعری کو دیا تھا اس میں ذکر ہے ثم اعرف الاشباہ والامثال وقس الامور عند ذلک واعمد الی اقربہا الی اللہ واشبہہا بالحق (احمد، دارقطنی، بیہقی)

تو اس سبب السلام، پھر نہ تو امثال معلوم کرے پھر قیاس نہ ہو اللہ اور حق سے
تریب تربات کو اختیار کرو۔

(۲) علی بن ابی طالب نے کہا کہ قوم عنی بینتہ من امرہم و مصلحتہ
من انفسہم یزرون علی من سواہم و یعرف الحق بالمقایسۃ

عند ذوی الالباب راعداً مالموقعین الاحکام السلطانیہ ص ۷۱،
ہر قوم اپنے معاملات اور مصالح کو اچھے طریقے پر جانتی ہے اور اپنے سوا دوسروں
پر عتاب کرتی ہے اور حق اہل دانش کے یہاں باہم رائے و تمثیل سے معلوم کیا جاتا ہے
(۳) کتب عملی شرح اذا اتاک امر فاقض فیہ بما فی کتاب اللہ فان اتاک فالیس فی
کتاب اللہ فاقض بما سن فیہ رسول اللہ فان اتاک فالیس فی کتاب اللہ ولحمین فیہ رسول
اللہ فاقض بما اجمع علیہ الناس فان اتاک فالیس فی کتاب اللہ ولحمین فیہ رسول اللہ
صلی اللہ علیہ وسلم ولحمینک لکم فیہ احد فای الامرین شئت
فخذ بہ عمرؓ نے تشریح کے پاس لکھا کہ جب تمہارے پاس کوئی معاملہ آئے تو
اس کا فیصلہ کتاب اللہ سے کرو پھر اگر ایسا معاملہ آئے جو کتاب اللہ میں نہ ہو تو

ع: ابن حزم نے اپنی کتاب الاحکام میں اسکی تضعیف کی ہے ۲/۱۰۰۲ ابن حزم نے
محلی ۵/۹۵ میں اس حدیث کو موضوع اور مکذوب ٹھہرایا ہے لیکن محقق شیخ احمد شاہ نے اس رسالے
کا ثبوت بہم پہنچایا ہے اور اس کے بہت سے طرق اور اسانید انھوں نے جمع کئے ہیں۔

سنت رسول اللہ سے کروا اگر ایسا معاملہ آئے جو کتاب و سنت دونوں میں نہ ہو تو لوگوں کے اجماع سے فیصلہ کروا اگر ایسا معاملہ آئے جس میں کتاب و سنت اور کسی کی رائے بھی نہ ہو تو دونوں امور میں سے جسے چاہو اختیار کر لو۔

۴۔ وعن ابن عباس انہ ارسل الی زید بن ثابت افی کتاب اللہ ثلاث مابقی؟ فقال زید: انما اقول برای و نقول برأیک ابن عباس سے مروی ہے کہ انھوں نے زید بن ثابت سے پوچھا کہ کیا باقی ماندہ کا ایک تہائی کتاب اللہ میں موجود ہے؟ زید نے کہا میں اپنی رائے سے کہتا ہوں اور تم اپنی رائے سے کہتے ہو۔

۵۔ وُسئل ابن عمر عن شئ فعلہ ارایت رسول اللہ صلی اللہ علیہ وسلم یفعل لہذا و شئاً رأیتہ؟ قال بل شئاً رأیتہ ر جامع البیان العلم ابن عمر سے ان کے ایک کام پر پوچھا گیا آپ نے رسول اللہ صلی اللہ علیہ وسلم کو ایسا کرتے دیکھا ہے یا یہ کام آپ کی رائے کا ہے فرمایا ایسا تو نہیں بلکہ میری رائے ہے۔

۶۔ ولقی عمر رجلاً فقال: ما صنعت؟ فقال قضی علی وزید بکذا فقال لو کنت انا قاضیا لقضیت بکذا فقال: ما یمنعک ولا امر الیک؟ قال لو کنت اردک الی کتاب اللہ او سنت رسول اللہ لعلمت ولكنی اردک الی رای والرای مشترک فلم ینقض

ما قال علی وزید ر جامع بیان العلم (عمرؓ نے ایک آدمی سے ملاقات کی اور پوچھا کیا ہوا اس نے کہا علی اور زید نے ایسا فیصلہ کیا ہے فرمایا اگر میں فیصلہ کرتا تو اس طرح کرتا اس نے کہا کہ کس چیز نے آپ کو روکا ہے جبکہ معاملہ آپ کے اختیار میں ہے فرمایا اگر میں تمہیں کتاب اور سنت رسول اللہ کی طرف لوٹاتا تو ایسا ہی کرتا لیکن میں تمہیں ایسا کرنے سے اپنی رائے کی طرف لوٹاؤں گا اور رائے مشترک چیز ہے لہذا علی اور زید نے جو کچھ کہا ہے اس کا رد نہیں کیا۔

۷۔ وقاس زید بن ثابت وعلی بن ابی طالب فی الجد وانفقا
 فانہ لا یحب الاخوة فقا سہ علی وشبہہ بسیل الشعب
 منہ شعبۃ ثم الشعب منہ شعبتان وقاسہ زید علی الشجرة
 لشعب منها غصن والشعب من الغصن غصنان لان قولہما
 فی الجد واحد فی انہ یشارک الاخوة ولا یحبہم ر جامع بیان العلم
 (۸۲/۱) زید اور علی بن ابی طالب نے دادا کے بارے میں قیاس کیا دونوں نے
 اتفاق کیا کہ بھائی محبوب نہیں ہوں گے علی نے اس کا قیاس کیا اور اسے ایسے سید
 سے مشابہ ٹھہرایا جس سے ایک شاخ نکلی پھر اس سے دو شاخیں نکلیں۔ زید نے اس
 قیاس درخت سے کیا جس سے ایک ڈالی نکلی اور اس سے دو ڈالیاں نکلیں
 اس لئے کہ دادا کے متعلق دونوں کے قول ایک ہیں کہ وہ بھائیوں کو شامل ہوگا
 را نہیں محبوب نہیں کرے گا

۸۔ وقال ابن عباس الاضرار بالاصابع وقال عقلمم
سواء اعتبرها ۲/۸۲ جامع بیان العلم (ڈاڑھکا بدلہ انگلیوں سے
اور کہا کہ دونوں کی دیت برابر ہے اس طرح انھوں نے ایک پر دوسرے
اعتبار کیا۔

۹۔ حضرت علی بن ابی طالب نے شراب پینے کو تہمت لگانے پر قیاس
کیا ہے فرماتے ہیں من شرب هذی ومن هذی افتری فاری علیہ
حد المفتری جس نے شراب پی اس نے بک جھک کیا اور جس نے بک جھک
کی وہ جھوٹ بولا اس لئے وہ بہتان تراشی کی حد کا مستحق ہے۔

۱۰۔ قيل لعمان سمعت اخذ من تجار اليهود الخمر من العشور وخله
فقال قاتل الله سمعت، اما علمان النبي صلى الله عليه وسلم قال
لعن الله اليهود حرمت عليهم الشحوم فباعواها واكلوا ثمانها فقاس

ع ابن حزم نے کتاب الاحکام ۲/۱۰۰۲ و ۱۰۰۵ میں اس کو ضعیف ٹھہرایا ہے
لیکن محقق شیخ احمد شاہ نے کہا اسے دارقطنی نے روایت کیا ہے۔ حاکم نے کہا ہے یہ حدیث
صحیح الاسناد ہے اسے شیخین نے بیان نہیں کیا ہے ذہبی نے ان کی موافقت کی ہے
ابن حزم نے گمان کیا ہے کہ یحییٰ بن فلیح مجہول قطعی ہے۔ حالانکہ ایسی بات نہیں ہے اس
سعید بن عنبر اور سعید بن ابی مریم سے روایت کیا ہے۔

س الخمر علی الشحہ وان تحریمها لثمنها (۲/۵۸، ۵۹ المصنصفا)
 حضرت عمر سے کہا گیا کہ سمرہ نے یہودی تاجروں سے شراب لے کر اس کا سرکہ بنا لیا ہے
 لایا اللہ سمرہ کو ہلاک کرے کیا اسے نہیں معلوم کہ رسول اللہ صلی اللہ علیہ وسلم نے
 لایا ہے اللہ تعالیٰ نے یہودی کو لغت فرمائی کہ انھوں نے چربی کو بیچا اور اسکی قیمت
 اتنی جبکہ یہ ان کے لئے حرام کی گئی تھی حضرت عمر نے شراب کو چربی پر قیاس کیا اور
 لگو حرام قرار دینا اس کی قیمت کے سبب سے ہے۔

۱۱ - وقال الشعبي: انا اخذ في زكاة البقر فيما زاد على الاربعين
 مقاييس (۲/۸۲ جامع بيان العلم) شعبی نے کہا ہم گائے کی زکوٰۃ جب چالیس
 زیادہ ہو جائیں قیاسی اصول سے لیتے ہیں۔

۱۲ - ابراہیم نخعی کہتے ہیں ما کل نسال عنه نحفظه ولكننا نعرف
 بالشيء ونفتي الشيء بالشيء وفي رواية اخرى قيل له: اكل ما تفتي
 الناس سمعته؟ قال لا ولكن بعضه سمعته وقست ما لم اسمع علي
 سمعت (۲/۸۲ جامع بيان العلم)

ہم سے جن چیزوں کے بارے میں پوچھا جاتا ہے ان سب کو یاد رکھتے ہوئے نہیں رہتے بلکہ
 چیز کو دوسری چیز سے معلوم کرتے ہیں اور ایک چیز کو دوسری چیز پر قیاس کرتے ہیں
 یہی روایت میں ہے ان سے پوچھا گیا کیا جو کچھ آپ لوگوں کو فتویٰ دیتے ہیں انھیں
 سروں سے سنا ہے کہا نہیں بلکہ بعض کو سنا ہے اور جسے نہیں سنا ہے اسے سنے ہوئے پر قیاس

قیاس کا انکار کرنے والوں کے دلائل

قیاس کا انکار کرنے والوں کا خیال ہے کہ نفی پر استدلال کی انہیں کوئی حاجت نہیں منع کی جگہ پر رک جانا ان کے لئے کافی ہے اس لئے جمہور نے جن دلائل سے قیاس کا استدلال کیا ہے ان کی مذمت کی ہے ان کے سرخیل و علم بردار ابن حزمؒ نے ہر صنفوں نے اہل قیاس پر شدید حملے کئے ہیں اور اپنی کتاب الاحکام فی اصول الاحکام میں ان پر فساد عقل قلت حیار، جہالت، جھوٹ اور خرابی کے الزامات لگائے ہیں اور ان کی تردید میں بہت سی تصنیفات چھوڑی ہیں وہ اپنی کتاب محلی میں لکھتے ہیں: ولا یجمل القول بالقیاس فی الدین ولا بالرئی دین پر رائے اور قیاس سے کوئی بات کہنی حلال نہیں ہے (المحلی ۱/۵۶) مزید لکھتے ہیں: ولو کان القیاس حقاً لما اغفل رسول اللہ صلی اللہ علیہ وسلم العمل بہ، ثم من الباطل المتیقن ان یکون القیاس مباحاً فی الدین ثم لا یعلمنا رسول اللہ صلی اللہ علیہ وسلم ای شئ نقیر فصحات القیاس باطل ولا شک فیہ (احکام ابن حزم ۲/۹۸)

اگر قیاس حق ہوتا تو رسول اللہ صلی اللہ علیہ وسلم اس سے بے توجہی نہ برتنے پھر یہ یقینی طور پر باطل ہے کہ قیاس دین میں مباح ہو اور رسول اللہ صلی اللہ

علیہ وسلم ہمیں کوئی ایسی چیز نہ سکھائیں جس سے ہم قیاس کریں لہذا صحیح بات یہ ہے کہ قیاس باطل ہے اس میں شک کی کوئی گنجائش نہیں ہے۔

اس قول کا مکمل رد قیاس کے اثبات کی دلیلوں سے ہو جاتا ہے۔

انکار کرنے والوں نے ثابت کر نیوالوں کے آیت شریفہ فاعتبروا یا اولی الابصار سے استدلال کی تردید کی ہے ان کا گمان ہے کہ کسی چیز کو اس کی نظیر کی طرف لوٹانے یا تبیین یا مجاوزت کا اعتبار نہیں ہے بلکہ نصیحت قبول کرنا ہے جس پر اس کا غالب اطلاق ہے نیز اللہ تعالیٰ کا فرمان ان فی ذالک لعبرة لا ولی الا بصار نیز وان لکم فی الانعام لعبرة بھی اسی قبیل سے ہے۔

قیاس کرنے والا جو نہ آخرت کے معاملے میں غور و فکر کرتا اور نہ نصیحت مانتا ہے اس کے بارے میں یہ کہنا درست ہے کہ وہ غیر معتبر ہے۔

اگر یہ تسلیم کر لیا جائے کہ اعتبار سے مراد قیاس ہے تو اس کا یہ موقع و محل ہیں ہو سکتا ہے اس لئے کہ اللہ کے فرمان بخوبی بیوتہم باید یسمیٰ ایدی المومنین میں یہ بات متعین ہو جاتی ہے کہ اس سے مراد نصیحت حاصل کیا ہے اس لئے کہ ایسا کہنا ٹھیک نہیں کہہا جائے کہ بخوبی بیوتہم باید یسمیٰ ایدی المومنین پھر باجرے کو گہیوں پر قیاس کریں۔

اگر ہم تسلیم کریں کہ اسکی دلالت قیاس پر ہے تو ہم شرعی امور کے بجائے عقلی امور پر محمول کریں گے یا ایسے امور پر جن کی علت ان پر منصوص ہو خطاب

کے وقت جو لوگ موجود تھے ان کے ساتھ یہ خاص ہو یہ سب احتمالات اس آیت سے استدلال کو اگر باطل نہیں تو ضعیف ضرور قرار دیتے ہیں۔

ان تمام باتوں کی تردید اس سے ہو جاتی ہے کہ نصیحت پزیری عبرت کا معلوم ہے اس کی حقیقت نہیں ہے اس لئے نصیحت پزیری کو عبرت پزیری پر مرتب کرنا صحیح ہوتا ہے لہذا کہا جائے گا کہ عبرت حاصل کرو پھر نصیحت حاصل کرو اور اگر اس کا عین ہوتا تو ترتیب اور سیاق کلام درست نہیں ہوتا اس سے معلوم ہوا کہ اعتبار کی حقیقت غیر کی طرف سبقت کرنا اور منتقل ہونا ہے کیونکہ سبقت کا معنی نصیحت پزیری میں ثابت ہے کیونکہ غیر سے نصیحت پکڑنے والا غیر کی حالت جان کر اپنے نفس کے حال کے علم کی طرف لوٹتا ہے۔

نصیحت پزیری غیر کے بغیر ناممکن ہے بلکہ نصیحت کی طرح اس سے اس کا بغیر سمجھا جائے گا اس طرح حقیقت میں وہ مشترک معنی میں کر دیا جائے گا لیکن قیاس کرنے والے سے جو نصیحت پزیر نہیں ہے اسکی صحت کی نفی ایک بڑے حصے میں اس کی کوتاہی کے سبب سے ہے کیونکہ اعتبار سے اصل مقصد آخرت ہے پس جب اس نے اس میں کوتاہی کی تو کہا جائے گا کہ وہ مجازاً بغیر معتبر ہے جس طرح وہ شخص جو قرآنی آیات میں غور و فکر نہیں کرتا اندھا یا بہرا کہا جاتا ہے ایسا اس کے عمل قیاس اختیار کرنے کی بنا پر نہیں ہے۔

اور یحییٰ بن یونس بیوتہم باید یہم وایدی المؤمنین جو کہ

کیا ہے کہ اس میں باجرے کو گہیوں پر قیاس کیا گیا ہے یہ کلام بہت ناقص ہے
کیونکہ قیاس کی اس خصوصیت اور تخریب بیوت میں کوئی مناسبت نہیں ہے
بلکہ اس آیت میں جس چیز کا حکم ہے وہ مطلق اعتبار ہے قیاس شرعی جس کا ایک
جز ہوگا۔ اور یہ کمزور کلام نہیں ہے۔

اور عجیب بات یہ ہے کہ آیت کی دلالت یہ کہہ کر رد کر دیں کہ آیت
اور ان کے قول قیسوا الذی علی البر میں کوئی مناسبت نہیں ہے اور اگر
اس کے بدلے میں یہ کہتے کہ اپنے حال کو ان کے حال پر لے کر اور یہ جانو کہ تم انہیں
کی طرح انسان ہوا اگر تم انہیں جیسا کام کرو گے تو تم پر بھی وہی عذاب اترے گا۔
جو ان پر اتر اسی صورت میں استدلال صحیح اور دلیل واضح ہو جاتی پھر جس چیز
کا حکم ہوا ہے وہ مطلق نصیحت پر مبنی ہے اور اس کے افراد اس کی ہر ایک کی
طرف نسبت میں برابر ہیں اس لئے اس کو ایسی چیز سے مقید کرنا جس کی علت
منصوص ہو بلا دلیل ہے اور جب خطاب اپنے صیغہ کے ساتھ عام ہو تو خطاب
کے ذمت موجود لوگوں کے ساتھ اس کی تخصیص بلا تخصیص کے ہے اور اس کا
کوئی اعتبار نہیں ہے۔

حدیث معاذ

انہوں نے معاذ بن جبل کی حدیث سے استدلال کو ضعیف ٹھہرایا ہے

جیسا کہ ابن حزم نے اپنی کتاب احکام ۴/۲، ۴/۳، ۴/۴، ۴/۵ میں کیا ہے اس لئے کہ اس میں دو مجہول راوی موجود ہیں اور امام بخاری سے تاریخ وسط کے حوالہ سے اس کی تصنیف نقل کی ہے امام ترمذی نے اس حدیث کے بارے میں کہا ہے کہ میرے یہاں اسکی سند متصل نہیں ہے ابن قیم نے اعلام الموقعین میں لکھا ہے :

یہ حدیث اگرچہ غیر معروف لوگوں سے مروی ہے لیکن وہ معاذ کے تلامذہ میں سے ہیں اس لئے یہ بات حدیث کو کوئی ضرر نہیں پہنچا سکتی کیونکہ یہ حدیث کی شہرت پر دلالت کرتی ہے حارث بن عمر نے اصحاب معاذ کی ایک جماعت سے اسے بیان کیا اور یہ شہرت میں ایک معروف شخص کی شہرت سے کہیں زیادہ ہے، علم، دین، فضل و صدق ہیں اصحاب معاذ کی شہرت کسی سے مخفی نہیں ہے ان کے اصحاب میں کوئی متہم یا کذاب معروف نہیں ہے نہ مجروح ہے بلکہ وہ مسلمانوں کے بہترین صاحب فضل لوگ ہیں اور اہل علم اس کی نقل میں کوئی شک نہیں کرتے اور یہ ہو بھی کیسے سکتا ہے جبکہ شعبہ اس حدیث کے علم بردار ہیں۔

کچھ ائمہ نے کہا ہے کہ جب شعبہ کو کسی اسناد میں دیکھو تو اسے مضبوطی سے پکڑ لو پھر

کہتے ہیں۔

بوکر خطیب نے کہا کہ یہ بھی کہا گیا ہے کہ عبادہ بن نسی نے اسے عبدالرحمن بن

غنم عن معاذ کے طریق سے روایت کی ہے یہ متصل سند ہے۔ اس کے رجال ثقہ ہیں۔ اہل علم نے اسے نقل کیا ہے اور دلیل پکڑی ہے ان کے نزدیک صحیح ہونے کی وجہ سے ہم نے بھی اسکی صحت کو اختیار کیا جس طرح رسول اللہ صلی اللہ علیہ وسلم کے قول "وارث کے لئے وصیت نہیں ہے" کو ہم نے صحیح مانا ہے دریا کے متعلق آپ کا فرمان ہے اس کا پالنا پاک ہے اور اس کا مردار حلال ہے۔ آپ کا فرمان ہے "جب بائع اور مشتری قیمت کے بارے میں اختلاف کریں اور سامان تجارت موجود ہو تو دونوں قسم کھائیں اور بیع کو نسخ کر دیں۔ آپ کا فرمان ہے "وایت عاقلہ پر ہے" یہ احادیث اگرچہ اسناد کے اعتبار سے ثابت نہ ہوں لیکن ایک بڑے گروہ نے اپنی ہی طرح ایک بڑے گروہ سے جب انھیں حاصل کیا تو ان کے نزدیک ان کی صحت کی بنا پر اسناد طلب کرنے سے بے پروا ہو گئے۔ اسی طرح معاذ کی حدیث ہے کہ جب بہت سے لوگوں نے اس سے استدلال کیا تو اس کی سند طلب کرنے سے بے پروا ہو گئے رجاء یان العلم

(۶۹/۲)

ابن عبد البر جامع بیان العلم میں ۲۲۱/۱ لکھتے ہیں۔
 داؤد نے حدیث معاذ کی اسناد پر کلام کیا ہے اور اسے اس بنا پر
 رد کر دیا ہے کہ وہ معاذ کے غیر معروف اصحاب سے مروی ہے
 حالانکہ حدیث معاذ صحیح اور مشہور ہے اسے ائمہ عدول نے
 روایت کیا ہے وہ اجتہاد اور اصول پر قیاس کرنے کے سلسلے میں ملے

قیاس کی نفی کرنے والوں کا یہ گمان کہ مذکورہ حدیث الیوم اکملت لکم دینکم والی آیت کے نزول سے پہلے کی ہے اسوقت قیاس جائز ہو سکتا تھا لیکن دین کے مکمل ہو جانے کے بعد اسکی اجازت نہیں اس لئے کہ نصوص خود اس مقصد کو پورا کر رہے ہیں لہذا قیاس کی ضرورت نہیں ہے۔

لیکن ان کا یہ قول ناقابل قبول اور لائق تردید ہے اس لئے کہ دین کا کمال جس طرح کتاب و سنت کے امور میں بطور اصل کے ہوتا ہے ان کے تابع امور میں بھی ہوتا ہے اور قیاس تابع ہے وہ کتاب و سنت کی وضاحت کرنے والا ہے۔

میری رائے یہ ہے کہ سند کے اعتبار سے معاذ کی حدیث صحیح نہیں ہے اس لئے اس کی نسبت رسول اللہ صلی اللہ علیہ وسلم کی طرف نہیں ہوگی ہاں اس مفہوم کی بہت سی احادیث وارد ہوئی ہیں صحابہ کرام نے رسول اللہ صلی اللہ علیہ وسلم کے زمانے میں بہت سے احکام میں اجتہاد کئے ہیں اور آپ نے انھیں کوئی ملامت نہیں کی ہے جس طرح احزاب کے موقع پر آپ نے صحابہ کو حکم دیا کہ عصر کی نماز بنو قریظہ کے محلے میں پڑھیں بعض نے اجتہاد کیا اور اسے راستے میں ادا کی اور کہا تم سے تاخیر مطلوب نہیں ہے بلکہ آپ کا مقصد جلدی چلنے سے ہے انھوں نے معنی کو دیکھا دوسروں نے اجتہاد کیا اور اسے بنو قریظہ پہنچنے تک موخر کیا اور رات میں پڑھی انھوں نے لفظ کو دیکھا یہ اہل ظاہر کے سلف ہیں اور وہ اسحاب معانی اور قیاس کے سلف ہیں۔

سعد بن معاذ نے بنو قریظہ کے بارے میں اجتہاد کیا اور اپنے اجتہاد سے فیصلہ کیا نبی اکرم صلی اللہ علیہ وسلم نے اس کی تصویب کی اور فرمایا: لقد حکمت فیہم بحکم اللہ من فوق سبع سموات تم نے اس اللہ کے حکم کے مطابق فیصلہ کیا ہے جو ساتوں آسمانوں کے اوپر ہے۔

وہ دونوں صحابی جو سفر پر نکلے تھے انہیں عصر کی نماز کا وقت ڈریش ہوا تو ان دونوں نے اجتہاد کیا تھا ان دونوں کے پاس پانی نہیں تھا دونوں نے نماز پڑھی پھر وقت کے اندر ہی پانی پا گئے تو ایک نے دوبارہ پڑھی اور دوسرے نے اعادہ نہیں کیا آپ نے دونوں کی تصویب فرمائی جس نے اعادہ نہیں کیا تھا اس سے فرمایا اصبحت السنۃ واجزاؤک صلاتک تم نے سنت اپنائی تمہاری نماز تمہیں کفایت کرے گی۔ دوسرے سے فرمایا لك الاجر من تین تمہیں دوسرا اجر ہے۔

مجزز مدحی نے قیافہ اور قیاس کر کے حکم لگایا کہ زید اور ان کے لڑکے اسامہ کے قدم ایک جیسے ہیں رسول اللہ صلی اللہ علیہ وسلم اس سے اس قدر خوش ہوئے کہ اس قیاس کی صحت اور حق سے اس کی موافقت سے آپ کا چہرہ چمک اٹھا اصل میں زید کھلے رنگ کے تھے اور ان کے لڑکے اسامہ سیاہ رنگ کے تھے اس قیافہ شناس نے فرع کو اصل اور نظیر سے ملایا اور سفیدی اور سیاہی کے وصف کا اعتبار نہیں کیا کیونکہ حکم میں اسکی کوئی تاثیر نہیں ہے۔

صحابہ اور قیاس

انکار کرنے والے کہتے ہیں کہ یہ نہیں ہو سکتا کہ قیاس صحابہ کے نزدیک ایسے مرجع کی حیثیت رکھتا ہو جس سے انھوں نے احکام کا استنباط کیا ہو وہ کہتے ہیں کہ ان کا مرجع اس سلسلہ میں کتاب و سنت کے خفی الدلائل خصوصاً میں اجتہاد کرنا ہے جیسے مطلق کو مقید کرنا اور عام کو خاص پر محمول کرنا وغیرہ۔

اس کا جواب یہ ہے کہ اجتہاد کی بہت سی قسمیں ہیں جن میں سے قیاس ایک قسم ہے لہذا اس کو ترک کر کے دوسری اقسام کا اختیار کرنا بلا دلیل کے اپنی مرضی کی بات مسلط کرنے کی کوشش کرنا۔

اس کی مثالوں میں سے ایک یہ ہے کہ انھوں نے بلا سکھائے ہوئے شکاری جانوروں کو سکھائے ہوئے جانوروں پر اللہ تعالیٰ کے اس قول سے قیاس کیا وصاعلمتم من الجوارح مکلبین اور جو شکاری درندے تم نے شکار کے لئے سدھائے ہوں (مائدہ ۱)

اور محصنات پر قیاس کرتے ہوئے محصنات کو بھی اس آیت کے مطابق شامل کیا یعنی والذین یرمون المحصنات اور جو پاک دامن عورتوں

کوزنا کی جھوٹی تہمت لگائیں (النور ۴)

اور لونڈیوں پر قیاس کرتے ہوئے اس آیت کے مطابق غلاموں کو بھی شامل کیا یعنی فان احسن فانتین بفاحشہ فعلیہن نصف ماعلی المحصنات من العذاب پھر اگر نکاح میں آکر بے حیائی کا کام کریں تو آزاد عورتوں کی نسبت

نصف سزا ان کو ہوگی (النسار ۲۵)

احرام کی حالت میں مقتول شکار کے بدلے کے بارے میں اللہ تعالیٰ نے فرمایا ومن قتله متعمداً اس میں خطار سے قتل کرنا بھی داخل ہے جمہور کا قیاس نہیں ہے کتابیہ عورتیں جب مسلمان سے شادی کر لیں پھر چھپنے سے پہلے انہیں طلاق ہو جائے تو مومنات پر قیاس کرتے ہوئے ان پر بھی عدت نہیں ہے، ذہنوں پر قیاس کرتے ہوئے دولڑکیوں کو ثلث کا وارث بنانے پر بھی اجماع ہے۔ ماں کے نام سے ظہار کرنے پر لڑکی کے نام سے ظہار کرنے کو قیاس کرنا اس قبیل سے ہے۔ اسی طرح ایمان کی شرط کے ساتھ قتل میں گردن کی آزادی پر ظہار میں گردن کی آزادی کا قیاس کرنا دو بہنوں کی حرمت اور لونڈی کی تمام قرابتوں کا قیاس نیز دو بہنوں کی حرمت، اور اکٹھا لونڈی بنانے کے سلسلے میں لونڈی کی تمام قرابتوں کا قیاس آزاد عورتوں پر کرنا۔

کچھ قیاس کا انکار کرنے والوں نے متفق علیہ یا مختلف فیہ مسائل کو لفظی عموم میں داخل کرنا چاہا ہے اس طرح مرد کی تہمت کو عورت کی تہمت

میں داخل کیا اور محصنات کو فروج کی صفت ٹھہرایا نہ کہ عورتوں کی اور تمام منسکاری جانوروں کے شکار کو دماغ ملتہ من الجوارح میں داخل کیا اور مکلبین کا لفظ اگرچہ لفظ کلب سے بنا ہے لیکن اس کا معنی ہے کہ انھیں شکار کی تربیت دی ہو۔

ان کے لئے اگر بعض مسائل میں ایسا ہونا ممکن بھی ہو جیسا کہ خنزیر کے اجزاء کی حرمت کے بارے میں انھوں نے یقین کیا ہے کہ وہ اللہ تعالیٰ کے قول فاندہ جس میں داخل ہے اس میں انھوں نے مضاف کے بجائے مضمیہ کو مضاف الیہ کی طرف لوٹایا ہے، لیکن زیادہ مقامات پر ایسا ہونا ممکن نہیں ہے ان میں وہ ضرورتاً کی طرف مضطر ہوں گے یا ایسے قول کی طرف جسے پہلے کسی نے نہ کیا ہو۔ فتویٰ دینے والے ائمہ میں کسی کو بھی یہ معلوم نہیں کہ نبی اکرم صلی اللہ علیہ وسلم کا قول القوھا و ما حولھا چو ہے کو اور اس کے آس پاس کے گھئی کو پھینک دو گھئی کے ساتھ خاص ہے، دوسرے روغن اور سیال اشیاء اس میں داخل نہیں ہیں اور یہ قطعی بات ہے کہ صحابہ، تابعین اور ائمہ فتویٰ گھئی، تیل اور شیرہ وغیرہ میں فرق نہیں کرتے تھے جس طرح چو ہے اور بلی میں اس مسئلے میں فرق نہیں کرتے تھے لے

لے ابن قیم نے اس سلسلے میں بہت سی مثالیں بیان کی ہیں (اعلام المتقین ۱/۲۶۶-۲۷۳)

رسول کے قیاسات پر ان کا اعتراض

ان حدیثی قیاسات پر اعتراض کرتے ہوئے کہتے ہیں کہ یہ اللہ کی جانب سے ہیں اللہ تعالیٰ نے انھیں ثابت کیا ہے اور اللہ تعالیٰ اپنے رسول کو خطا پر محکم نہیں کر سکتا حضرت عمر بن خطاب نے منبر پر فرمایا تھا: یا ایہا الناس ان الرای انما کان من رسول اللہ صلی اللہ علیہ وسلم مصیباً ان

لہ کان یریدہ وانما هو منا الظن والتکلف (الاعلام ۱/ ۵۷)
 تو! رسول اللہ صلی اللہ علیہ وسلم کی رائے حق ہوتی تھی اللہ تعالیٰ آپ کی رہنمائی مانتا تھا اور ہماری رائے ظن اور تکلف کے سوا کچھ بھی نہیں ہے۔

حضرت عمرؓ کی مراد اللہ کا یہ فرمان تھا: انا انزلنا الیک الکتاب بالحق فاحکم بین الناس بما اراک اللہ ہم نے سچی کتاب تیری طرف اتاری ہے کہ تو لوگوں میں اللہ کے بتلائے ہوئے قانون سے حکم کرے (نساہ ۵۰) یہذا اللہ تعالیٰ ہے آپ کو جو کچھ بتایا اس کے سوا آپ کی کوئی رائے نہیں تھی آپ کے سوا دوسروں کی رائیں ظن اور تکلف ہیں اور اسی سے اس کی ممانعت ثابت ہوتی ہے۔
 اس کا جواب یہ ہے کہ ہم یہاں تک تو آپ کے موافق ہیں کہ رسول اللہ صلی اللہ علیہ وسلم کے قیاسات قطعی ہیں اور دوسروں کے قیاسات ظنی ہیں

اور خطا کا احتمال رکھتے ہیں لیکن ان سے قیاس کی مشروعیت پر استدلال نفعی نہیں ہوتی اس لئے کہ اگر وہ جائز نہ ہوتا تو رسول اللہ صلی اللہ علیہ وسلم اسے نہ کرتے لیکن جب آپ نے کیا ہے تو یہ اس کے مشروع ہونے کی دلیل یہاں کوئی ایسی بات نہیں ہے جس سے یہ معلوم ہو سکے کہ قیاس رسول اللہ صلی اللہ علیہ وسلم کی خصوصیت ہے اس میں امت کے دیگر افراد شامل نہ ہو سکتے اس سے معلوم ہوا کہ جس طرح رسول اللہ صلی اللہ علیہ وسلم نے اجتہاد کیا عالم دین کو بھی فہم و اجتہاد کی اجازت ہے لفظ کان لکم فی رسولہ اسوۃ حسنۃ اللہ کے رسول کی ذات میں تمھارے لئے بہترین اسوہ متبیین کے دلائل پر مجھے پھر ان حملوں کے جواب کے بعد بھی منکر قیاس نے تھپکار نہیں ڈالے بلکہ اپنے مقصد کے لئے کتاب و سنت سے دلیلیں ڈھونڈھنے لگے، ہم یہ کہہ سکتے ہیں کہ نصوص سے ان کا استدلال تین سے ہے۔

- ① ان کا دعویٰ ہے کہ نصوص میں تمام احکامات کامل طور پر درج ہیں اور دین کا کمال قیاس کی نفی کرتا ہے۔
- ② اللہ تعالیٰ نے ہمیں مسائل کو نصوص کی طرف پھیرنے کا حکم دیا نہ کہ قیاس کی طرف بلکہ قیاس کی طرف لوٹانا اللہ کی شریعت کے باہر کی چیز طرف لوٹانا ہے اس سلسلے میں انھوں نے ایسی احادیث اور آیتیں پیش

ہیں جو ان کے زعم میں قیاس کی نفی اور اسے باطل کرتی ہیں۔
 ابن حزم ان دونوں شقوں کو ثابت کرتے ہوئے لکھتے ہیں:
 دین میں رائے اور قیاس سے کوئی بات کہنی جائز نہیں ہے
 اس لئے کہ تنازع کے وقت معاملے کو اللہ اور رسول کی طرف
 لوٹانا واضح طور پر ثابت ہے۔ اب اگر کوئی شخص قیاس یا
 کسی ایسی علت کی طرف جس کا وہ مدعی ہے معاملے کو لوٹاتا
 ہے وہ ایمان پر مبنی اس حکم خدا کی مخالفت کرتا ہے اور اللہ کے
 حکم کے سوا دوسری چیز کی طرف اپنے کام کو پھیرتا ہے اور یہ جرم
 عظیم ہے اور اللہ تعالیٰ کافران مافرطنا فی الکتاب من شیء
 ہم نے کتاب میں کوئی چیز نہیں چھوڑی ہے اور لتبین للناس ما
 نزل الیہم تاکہ تم لوگوں کے سامنے بیان کر دو جو ان کی طرف
 اتارا گیا ہے اور اللہ کافران الیوم اکملت لکم دینکم آج ہم
 نے تمہارا دین تمہارے لئے مکمل کر دیا کھلے طور پر قیاس اور رائے
 کو باطل کرتے ہیں اہل قیاس و رائے کا بھی اس میں اختلاف نہیں
 ہے کہ ان دونوں کا استعمال جب تک نص موجود ہے نہیں ہو سکتا
 اور اللہ تعالیٰ فرما رہا ہے کہ نص میں کوئی چیز باقی نہیں رہ گئی ہے
 اور رسول اللہ صلی اللہ علیہ وسلم نے جو کچھ بھی لوگوں کے لئے اتارا

گیا ہے سب بیان کر دیا ہے اور دین مکمل ہو چکا ہے لہذا ثابت
 ہوا کہ نص نے تمام دین کو مکمل کر دیا ہے اور جب ایسا ہے تو قیاس
 اور رائے کی ضرورت باقی نہیں رہی نہ اپنی نہ کسی غیر کی (المحلی لابن حزم ۱۴۴)
 ابن حزم اور ان کے ہم خیال لوگوں کے رد میں قیاس کے قائلین محققین نصوص کے تمام
 احکام کو شامل ہونے کا انکار نہیں کرتے لیکن شمولیت کے طریقے میں ان سے اختلاف
 کرتے ہیں۔ ظاہر یہ کہتے ہیں کہ نصوص کا احکامات کو شامل ہونا صرف عبارت
 کے طریق پر ہوتا ہے اور قیاس کے قائلین کہتے ہیں کہ احکام پر نصوص کی دلالت
 جس عبارت سے ہوتی ہے اسی طرح دلالت کے عام اقسام سے بھی ہوتی ہے جو تمام
 نصوص اور ان کے عام احوال میں شریعت کے مقاصد کی وضاحت کرتی
 ہیں قیاس کے قائلین اس طور پر نصوص کو استعمال کر کے معاملہ کو اللہ اور رسول کی طرف
 لوٹا دیتے ہیں۔

وگرہ ابن قدامہ کے بقول قرآن میں جد (دادا) اخوہ، عول، مبتورہ
 مفوضہ اور تحریم کے سائل کہاں مذکور ہیں جبکہ ان کے سلسلے میں اللہ کا شہادہ
 حکم ہے (رد مظہر النظر ۲/۲۴۸) (۳) منکرین قیاس ایسے نصوص استدلال کرتے ہیں جو
 کی نفی کرتی ہیں جنہیں ایک مالک شجعی کی روایت ہے کہ رسول اللہ صلی اللہ علیہ وسلم نے فرمایا ہے
 ① تفترق امتی علی بضع و سبعین فرقة اعظمها فتنۃ علی امتی
 قوم یقیسون الامور براہیم فیحلون الحرام و یحرمون الحلال و احکام

الاحکام ۲/۸۶) میری امت تہتر فرقوں میں بٹ جائے گی ان میں امت کیلئے
 فتنے کے اعتبار سے سب سے بڑا وہ فرقہ ہوگا جو معاملات کو اپنی رائے پر قیاس
 کرے گا اس طرح وہ حرام کو حلال اور حلال کو حرام کر دے گا
 ابو عمر ابن عبدالبر نے اس پر اس طرح تعلیق لکھی ہے ۔
 یہ غیر اصل پر قیاس کرنا ہے اور دین میں اٹکل اور ظن سے
 کلام کرنا ہے کیا حدیث میں رسول اللہ صلی اللہ علیہ وسلم کا
 فرمان نہیں پڑھا ہے کہ حرام کو حلال اور حلال کو حرام کر دیں گے
 اور یہ بات واضح ہے کہ کتاب و سنت میں جن چیزوں کو حلال کیا
 گیا ہے وہ حلال ہیں اور ان میں جو کچھ حرام کیا گیا ہے وہ حرام ہیں
 جو شخص اسے نہ سمجھے اور کسی سوال کے متعلق قیاس اور اپنی رائے
 سے کہہ بیٹھے جس کا سنت سے واسطہ نہ ہو تو اس شخص نے معاملات
 میں اپنی رائے سے تپس کیا لہذا خود گمراہ ہوا اور دوسروں کو بھی
 گمراہ کیا اور جس نے فروع کو اصول کی طرف لوٹایا اس نے اپنی رائے
 سے کچھ نہیں کہا ۔

② ابو وائل کہتے ہیں: قال سهل بن حنيف يا ايها الناس اتهموا راكبي

الحقوق نے اسے غصیف بتایا ہے دیکھئے اعلام الموقعین ۱/۵۶ ۔

علی دینکم لقد رایتنی یوم ابی جندل ولو استطیع ان ارد امر رسول اللہ
صلی اللہ علیہ وسلم لرد دتہ وما وضعنا سیوفنا علی عواققنا الی امر
یفظعنا الا اسهلن نبا الی امر نعرفہ غیر ہذا الامر یعنی سہل بن حنیف
نے کہا اے لوگو دین پر اپنی راپوں کو منہم کر دینے یوم ابو جندل کو یہ بات دیکھی ہے اور
اگر میں رسول اللہ صلی اللہ علیہ وسلم کے حکم کو رد کر سکتا تو ضرور رد کرتا۔ گھبراہٹ کے کسی
مسلے میں جب ہم نے تلواریں گردن پر رکھیں تو انھوں نے ہمیں پہونچا دیا ایک دوسرے
معالے تک جس کو ہم جانتے ہیں صحیح بخاری مع فتح الباری ۱۳/۲۸۲

(۳) حضرت عبداللہ بن عمر کی حدیث: انہ سمع رسول اللہ صلی اللہ
علیہ وسلم یقول ان اللہ ینزع العلم بعد ان اعطاہم کو لا انتزاعاً
ولکن ینزعہ منہم مع قبض العلماء لعلمہم فبقی ناس جہال یتفتون
یففتون براہم فیضلون ویضلون انھوں نے رسول اللہ صلی اللہ علیہ وسلم
کو فرماتے ہوئے سنا کہ اللہ تعالیٰ تمہیں علم عطا کرنے کے بعد اسے چھینے کا نہیں بلکہ تمہارے
علماء کو اٹھالے گا پھر جاہل لوگ باقی رہ جائیں گے لوگ فتویٰ طلب کریں گے تو وہ انھیں
اپنی رائے سے فتویٰ دیں گے وہ خود گمراہ ہوں گے اور دوسروں کو گمراہ کریں گے صحیح
بخاری، ابن ماجہ

امام بخاری نے اپنی صحیح میں ان دونوں حدیثوں کا باب اس طرح باندھا ہے
باب ما یدکر من ذم الراۃ وتکلف القیاس (ولا تقف) لا تقف (مالیس)

بد علم، یہ باب رائے کی مذمت کے بیان اور قیاس کے تکلف اور
نف یعنی مت کہہ مالایس لك بد علم کے متعلق ہے۔

ابن حجر نے بخاری کی اس روایت پر تعلق کرتے ہوئے لکھا ہے:
رائے میں مذموم چیز وہ ہے جس کے خلاف نص پائی جاتی ہو اور
(من) سے بخاری کا اشارہ اس طرف ہے کہ بعض رائے کا فتویٰ مذموم
ہوتا یعنی جب کتاب و سنت اور اجماع کی کوئی نص موجود نہ ہو۔ اور
بخاری کے قول تکلف القیاس کا مطلب یہ ہے کہ جب ان تینوں اصولوں
پائے اور قیاس کی ضرورت محسوس کرے تو بہ تکلف نہیں بلکہ قیاس کو
صورت میں استعمال کرے اور علت جامعہ کو جو قیاس کے ارکان میں
ہے ثابت کرنے کی کوشش کرے اور جب علت جامعہ واضح نہ ہو تو برا
بہ کو اختیار کرے (۱۳/۸۷ فتح الباری)

ابن بطال نے قائلین قیاس کے نصوص استدلال اور ان کے فعل میں
مذمت پیدا کرتے ہوئے لکھا ہے۔

نص آیت بغیر علم کے کوئی بات کہنے کی مذمت میں ہے اس سے
وہ شخص مخصوص ہو جاتا ہے جو کسی اصل سے استناد لئے بغیر رائے سے
کلام کرے اور حدیث میں ایسے شخص کی مذمت ہے جو جہالت
کے ساتھ فتویٰ دے اسی لئے اسے گمراہی اور گمراہ گری سے منصف

کیا ہے لیکن جو شخص اصل سے استنباط کرے اس کی مدح کی گئی ہے جیسا کہ ارشاد ہے،

لَعَلَّمَهُ الذِّیْنَ یَسْتَنْبِطُوْنَ مِنْهُمْ تَوْرًا سَیِّئًا لِّوَجْهِ لَیْسَ لَیْسَ
ہیں جو اس سے استنباط کرتے ہیں اس لئے رائے جب کتاب و سنت اور
اجماع کے اصل کی طرف منسوب ہو تو محمود ہے اور اگر ان میں سے کسی کی
طرف منسوب نہ ہو تو مذموم ہے اور سہیل بن حنیف اور عمر بن خطاب
کی روایت اگرچہ رائے کی مذمت پر دلالت کرتی ہے لیکن یہ ایسی
باتوں کے ساتھ مخصوص ہے جو نص کے مخالف ہوں گویا کہ یوں کہا ہے
کہ جب سنت کی مخالفت کرے تو رائے کو مستہکم کر دے ۱۳۷/۲۸۷،

۲۸۸ فتح الباری

اس سے یہ بات واضح ہو جاتی ہے کہ مجتہد کے لئے ضروری ہے کہ جب نص
اجماع نہ پائے تو نص کی طرف استناد کرتے ہوئے قیاس کرے اور یہ سہیل سے نہیں
بلکہ علم سے ہو۔

امام شافعی لکھتے ہیں :-

علم کا طریقہ کتاب، سنت، اجماع، آثار اور وہ باتیں ہیں جن پر
قیاس کرنے کے متعلق ہم نے اس سے پہلے بیان کیا،

(۵۰۸ الرسالہ)

④ اجماع سے قیاس کی نفی کا استدلال

عقل و نقل سے استدلال کرنے کے ساتھ انھوں نے قائلین قیاس کے رد

میں اجماع کو بھی استعمال کیا ہے ابن حزم کہتے ہیں :

ترک قیاس کے متعلق اجماع کا ذکر ہم نے کسی طریقوں سے کیا ہے امت کا اجماع ہے کہ قرآن اور صحیح احادیث سے احکامات حاصل کرنا واجب

ہے یا امت نے جن کے حرام ہونے یا واجب ہونے پر اجماع کیا ہے

وہ واجب العمل ہیں۔ امت کا اجماع ہے کہ کسی شخص کو یہ اختیار نہیں

ہے کہ بغیر جماع اور نص کے کوئی حکم بیان کرے امت کا اجماع اللہ تعالیٰ

کے اس قول کی تصدیق پر بھی ہے ”ما فرطنا فی الكتاب من شیء“، اور

الیوم اکملت لکم دینکم، یہ اجماع قیاس کے ترک پر ہے اور

کسی کو اس کی کوئی ضرورت نہیں ہے (۲، ۱۰۸، احکام الاحکام لابن حزم)

اس طریقے کی تردید جس کے اجماع ہونے کا گمان کیا گیا ہے اس طرح کر سکتے

ہیں کہ قرآن و سنت سے احکام اخذ کرنے کے وجوب اور دیگر آیات مذکورہ اور

قیاس کی نفی کے درمیان کوئی لگاؤ نہیں ہے ہم نے پہلے بیان کیا ہے کہ قیاس کے

قائلین اور حاکمین کا نظریہ ہے کہ قیاس وہ ہے جو نص کی طرف لوٹا یا گیا ہو۔

امام شافعی لکھتے ہیں :-

اگر کوئی کہنے والا کہے کہ جس مسئلے میں کتاب و سنت موجود نہ ہو کیا
اس کے متعلق یہ کہا جاسکتا ہے کہ یہ اللہ کی طرف سے کہا گیا ہے؟ تو
جواب دیا جائے گا کہ ہاں تمام کا تمام اللہ کی طرف سے کہا گیا ہے
اگر پوچھا جائے کہ اس کا تمام کا تمام کیا ہے؟ تو جواب ہوگا کتاب
و سنت سے اس میں اجتہاد کرنا ۱۷/۲۷۷ الام للشافعی ۱

⑤ صحابہ اور ان کے بعد کے آثار

① حضرت ابو ہریرہؓ نے ابن عباس سے کہا: اذا اتاك الحديث
عن رسول الله صلى الله عليه وسلم فلا تضرب له الامثال ۱۰/۱۰۸ اترندی
۱۰/۶۸۲ الاحکام ۱ جب تمہارے پاس رسول اللہ صلی اللہ علیہ وسلم کی حدیث
آجائے تو اس کے سامنے مثالیں مت بیان کرو۔
وہ لوگ کہتے ہیں کہ قیاس کے ابطال میں یہ حضرت ابو ہریرہؓ کی طرف سے
صراحت ہے۔

② اسی طرح کا قول عمرو بن جندب سے بھی نقل کیا گیا ہے (۲/۹۹
الاحکام لابن حزم ۱)

③ ونهى عمر عن المكايلة قال مجاهد يعني المقايسته حصة
عمر نے دو چیزوں کے ساتھ پیمائش سے منع کیا ہے مجاہد کہتے ہیں یعنی ایک

چیز کو دوسری پر قیاس کرنا (۲/۱۰۷۰ الاحکام لابن حزم ۱/۵۹ سنن دارمی)

(۴) وعن ابن مسعود قال: ليس عام الاو الذي بعد كثر مننه
لا قول عام مطرم من عام اخضب من عام ولا امير خير من
امير ولكن ذهاب خیار کم و علماء کم ثم یجد ث قوم یقیسون
الامور برأیهم فی نهمل الاسلام و ینتلمذوا ۵۸ سنن دارمی
۲/۱۰۷۰ الاحکام لابن حزم) جو بھی سال آتا ہے اس کے بعد آنے والا اس
سے برا ہوتا ہے میں یہ نہیں کہتا کہ یہ سال اس سے زیادہ بارش والا ہے اور یہ
سال اس سے زیادہ فصل والا ہے اور نہ یہ امیر اس امیر سے بہتر ہے بلکہ میری
مراد صالح اور علماء کے گزر جانے سے ہے پھر ایسے لوگ آئیں گے جو تمام امور کو
اپنی رائے پر قیاس کریں گے اس سے اسلام منہدم ہو جائے گا۔

(۵) وعن عمر قال ایاکم واصحاب الرای فانهم اعداء
السنت، اعینتهم الاحادیث ان یحفظوها فقالوا بالرای فضلوا
واضلوا (۱۳/۲۸۹ فتح الباری)

حضرت عمر سے مروی ہے فرمایا اصحاب رائے سے بچو یہ سنت کے
دشمن ہیں یہ حدیث حفظ کرنے سے عاجز ہیں اس لئے رائے زنی کر کے گمراہ
ہوئے اور دوسروں کو گمراہ کیا۔

(۶) عن محمد بن سیرین قال: ان القیاس شؤم واول من

قاس ابلیس فہلک وانما عبدت الشمس والقمر بالحق بیس

دارمی ۵۸/۲ سنن دارمی ۱۰۷۳/۲ احکام ابن حزم ۱

محمد بن سیرین کہتے ہیں قیاس مکمل بندختی ہے، سب سے پہلے ابلیس نے قیاس کیا اور ہلاک ہو گیا سورج چاند کی پوجا قیاسات ہی سے کی گئی ہے۔

⑤ وقال ابو حنیفہ البول فی المسجد احسن من بعض قیاسہم

دارمی ۱۰۷۶/۲ احکام ابن حزم امام ابو حنیفہ کہتے ہیں مسجد میں پیشاب کرنا ان

لوگوں کے بعض قیاس سے اچھا ہے،

⑧ وعن الحسن انه تلا هذه الاية خلقتني من نار

وخلقتہ من طین، قال: قال ابلیس وهو اول من قاس دارمی ۵۸

سنن دارمی احسن سے مروی ہے انھوں نے آیت پاک خلقتنی

من نار الخ مجھے آگ سے پیدا کیا اور اس کو مٹی سے بنایا کو

تلاوت کیا تو کہا: ابلیس نے قیاس کیا اور یہ سب سے پہلا قیاس

کرنے والا ہے۔

⑨ وعن مسروق انه قال انی اخشى ان اقیس فتزل

قدحی دارمی ۵۸، ۵۹ دارمی مسروق سے مروی ہے کہ انھوں نے کہا میں

قیاس کرنے سے ڈرتا ہوں کہ میرا قدم نہ پھسل جائے۔

⑩ وعن الشعبي قال: اياكم والمقايضة والذی نفسی

بیدار لٹن اخذتہ بالمقایسہ تتلحن الجرام ولتخ من الحلال
 لکن ما بلغکم عن حفظ عن اصحاب محمد صلی اللہ علیہ وسلم فاعملوا
 لک (۱۵۷ دارثی) شعبی سے مروی ہے کہتے ہیں کہ قیاس کرنے سے بچو واللہ
 مراہب کرو گے تو ضرور حلال کو حرام اور حرام کو حلال کر ڈالو گے بلکہ صحابہ رضوان
 اللہ علیہم اجمعین کے ذریعہ جو کچھ تمہیں ملا ہے اس پر عمل کرو۔

(۱۱) وقال احمد یجتنب المتکلم فی الفقہ ہذا بن الامرین

اصحابین المجمل والقیاس (۳۶۷ المسودہ لابن تیمیہ) امام احمد
 نے کہا ہے کہ فقہ میں کلام کرنے والا ان دو اصولوں سے بچے یعنی مجمل اور قیاس

منکرین اور قائلین قیاس کے

دلائل میں تطبیق

مذکورہ بالا آثار کی طرح بے شمار آثار صحابہ و تابعین سے منقول ہیں اسلئے قائلین قیاس اور منکرین قیاس کے دلائل میں تطبیق کا راستہ تلاش کرنا ضروری ہے علامہ ابن قیم اس سے متعلق صحیح طریقہ بیان کرتے ہوئے لکھتے ہیں:

ولا تعارض بحمد الله بين هذا الآثار عن السادة الاخيار وكل منهاله وجه وهذا انما يثبت بين بالفرق بين الراى الباطل الذى ليس من الدين، والراى الحق الذى لا مندوحة عنه لاحد المجتهدين (۱/۶۹ اعلام الموقعين)

اُمرو صابحین کے ان آثار میں بحمد اللہ کوئی تعارض نہیں ہے ان میں سے ہر ایک کی ایک وجہ ہے اور یہ بات باطل رائے کے درمیان جس کا دین سے کوئی تعلق نہیں اور صحیح رائے کے درمیان جس سے مجتہدین کو مفر نہیں فرق کرنے سے معلوم ہو سکتی ہے۔

آگے لکھتے ہیں: الراى ثلاثة اقسام: راى باطل بلا ريب وراى

صحيح وراى هو موضع الاشتباه والاقسام الثلاثة قد اشار

اليها السلف فاستعملوا الراى الصحيح وعملوا به وافتوا به

سوغوا نقول به وذموا الباطل ومنعوا من العمل به والفتيا والقضا
 به واطلقوا السننهم بذمه وذم اهلہ والثالث سوغوا العمل الفيا
 والقضاء به عند الاضطرار اليه حيث لا يوجد منه بد ولم يلزموا
 احدا العمل به ولم يحرموا مخالفتہ ولا جعلوا مخالفا مخالفا للذين
 بل غايته انهم خير وابين قبوله وردة فهو بمنزلة ما يباح
 للمضطر من الطعام والشراب الذي يحرم عند الضرورة اليه
 كما قال الامام احمد رسالت الشافعي عن القياس فقال لي عند
 الضرورة (وكان استعمالهم لهذا النوع عند الضرورة لم يفرطوا
 فيه ويفرغوه ويولدوا ولا يوسعوا كما صنع المتأخرون بحيث اعتضوا
 به عن النصوص والأشياء وكان اسهل عليهم من حفظها داراً،

(اعلام الموقعين)

رأے کی تین قسمیں ہیں ① یقینی طور پر باطل رائے ② صحیح رائے
 ③ مشتبہ رائے ان تینوں قسموں کی طرف سلف نے اشارہ کیا ہے انھوں
 نے صحیح رائے کا استعمال کیا اس پر فتویٰ دیا اور اس پر گفتگو کی۔ باطل رائے کی
 مذمت کی اس پر عمل کرنے کا فتویٰ دینے اور اس سے فیصلہ کرنے سے منع کیا
 اپنی زبان سے اس کی اور اسے اختیار کرنے والے کی مذمت کی تیسری قسم
 کو ضرورت کے وقت عمل، فتویٰ اور قضیہ کے لئے اختیار کیا یعنی جب اس کے

بغیر کوئی چارہ نہ ہو اس پر عمل کیلئے کسی ایک کو نہ لازم کیا اور نہ دوسری کی مخالفت کو حرام ٹھہرایا نہ اس کے مخالف کو دین کا مخالف کہا غرض یہ کہ اسکے قبول و رد میں اختیار دیا۔ وہ ایسی کھانے پینے کی اشیاء کے درجے میں ہے جو حرام ہونے کے باوجود سخت ضرورت کے وقت مباح کر دی جائیں۔ امام احمد کہتے ہیں میں نے امام شافعی سے قیاس کے متعلق پوچھا تو مجھ سے فرمایا: بس ضرورت کے وقت! تمام سلف کا استعمال ضرورت کے وقت ہی تھا اس میں انہوں نے افراط و تفریط اور زیادتی و وسعت اختیار نہیں کی جس طرح متاخرین نے کیا کہ نصوص و آثار کو چھوڑ کر اسے ہی اختیار کیا جو ان کے لئے نصوص کے حفظ سے آسان تر تھا شافعی نے الاعتصام میں تطبیق کا یہی طریقہ اختیار کیا ہے لکھتے ہیں۔

وقد تقدم في ذم الراي اثار مشهورة عن الصحابة رضي الله عنهم والتابعين تبين فيها ان الاخذ بالراي محل المحامد ومحرم الحلال ومعلوم ان هذه الآثار الدامنة للراي لا يمكن ان يكون المقصود بها ذم الاجتهاد على الاصول في نازلة لم توجد في كتاب الله ولا سنة ولا اجماع ممن يعرف الاشياء والنظائر ويفهم معاني الاحكام فيقيس قياس تشبيه وتعليل قياسا لم يعارضه ما هو اولى منه فان هذا ليس فيه تحليل المحرم ولا العكس، وانما القياس الهادم للاسلام ما عارض

الکتاب والسنة او ما عليه سلف الامة او معانيها المعتمدة
(۲۸۵/۲ الاعتصام للشاطبي)

رائے کی مذمت میں صحابہ اور تابعین کے مشہور آثار گزر چکے ہیں جن سے
یہ بات واضح ہوتی ہے کہ رائے کا طریقہ اختیار کرنے والا حرام کو حلال اور
حلال کو حرام کر دیتا ہے اور یہ بات معلوم ہے کہ رائے کی مذمت کرنے
والے یہ آثار اصل نے کسی ایسے واقعہ کے متعلق اجتہاد کرنے کی مذمت نہیں
کرتے ہیں جو کتاب الشریعہ یا سنت اور اجماع میں موجود نہ ہو اور جو ایسے
شخص کے ذریعہ ہو جو اشیا اور نظام کو جانتا ہو اور احکام کے معانی
کو سمجھتا ہو پھر وہ تشبیہ و تعلیل جیسا قیاس کرے ایسا قیاس جو اپنے
سے بہتر کے معارض نہ ہو ایسے قیاس میں حرام کو حلال کرنا یا حلال کو حرام
کرنا داخل نہیں ہے۔ تباہ کن قیاس وہ ہے جو کتاب و سنت یا سلف
امت کے طریقے یا ان کے معتبر مفہوم کے مخالف ہو۔

ابن عبد البر نے بیان العلم میں رائے کی مذمت میں بہت سے آثار کا تذکرہ
کرنے کے بعد لکھا ہے جس کا خلاصہ یہ ہے۔

مذکورہ مرفوع، موقوف اور مقطوع آثار میں جس رائے کی مذمت کی گئی
ہے۔ اس کے مقصود میں علماء کا اختلاف ہے ایک گروہ کا کہنا ہے کہ
سنتوں کی مخالفت سے یہ اعتقاد میں کلام کرنا ہے کیونکہ ان لوگوں

نے اپنی رایوں اور قیاس کو احادیث کی تردید میں استعمال کیا ہے یہاں تک کہ انھوں نے توانیر کی حد تک پہنچ چکی ہوئی مشہور حدیث کو بھی مطعون کیا جیسے شفاعت والی حدیث کہ انھوں نے انکار کیا کہ جہنم میں داخل ہونے کے بعد اس سے کوئی نہیں نکل سکتا انھوں نے حوض، میزان، عذاب قبر کا انکار کیا اکثر اہل علم نے کہا ہے کہ مذموم رائے جس میں غور و فکر جائز نہیں ہے اسی طرح کے بدعات میں سے ہے پھر امام احمد بن حنبل کا یہ قول نقل کیا ہے: لا نکاد تروی احد النظر الا وفي قلبه دخل ثم کسی کو بھی اس میں نظر کرتے ہوئے دیکھو تو سمجھ لو کہ اس کے اندر دھوکا ہے امام احمد مزید لکھتے ہیں کہ جمہور اہل علم کہتے ہیں کہ مذکورہ آثار میں مذموم رائے احکامات میں مغالطہ آمیزی اور استحسان اختیار کرنا ہے نیز بعض فرع کو بعض کی طرف لوٹانا ہے نہ کہ سنتوں کی اصل کی طرف ان میں سے کثیر لوگوں نے اس پر مزید یہ بتایا کہ کوئی ایسا بھی ہوتا ہے کہ جو اس کے معاملات کے واقع ہونے سے پہلے اس میں بہت قیاس آرائی کرتا ہے جو سنت کو بیکار کر کے اس میں انتہائی غلو کی حد تک پہنچ جاتا ہے۔ (۱۳۱/۲۸۹، ۲۹۰ فتح الباری ۱)

اے مستصفا میں غزالیؒ مختلف آثار میں تطبیق پر بہترین کلام کیا ہے۔

امام ابن تیمیہ قیاس کے رد میں امام احمد کا قول نقل کرنے کے بعد لکھتے ہیں

وهذا المحمول وقد حمله القاضي وابن عقيل على قياس في معارضة السنة
وقد صرح بذلك في رواية ابى الحارث فقال: ما تصنع بالرأى
والقياس وفي الحديث ما يغنيك عنه (۳۶۷ المسودة لابن تیمیہ)
اور یہ محمول ہے قاضی اور ابن عقیل نے سنت سے معارض قیاس پر اسے
محمول کیا ہے اور ابوالحارث کی روایت میں اسکی تصریح کی ہے لکھتے ہیں: تم
قیاس اور رائے کو کیوں اختیار کرتے ہو جبکہ حدیث میں وہ سب کچھ ہے جو اس
سے تمہیں بے پروا کر دے۔

آگے لکھتے ہیں

القياس الشرعي قد نص احمد في مواضع على انه حجة تعلق الاحكام
عليه فقال في رواية محمد بن الحكم: لا يستغنى احد من القياس
وعلى الامام والحاكم يرد عليه الامران يجمع له الناس ويقيس و
كذلك نقل الحسين بن حسان: القياس هو ان يقيس على اصل
اذا كان مثله في كل احواله وكذلك نقل احمد بن القاسم: لا يجوز
بيع الحديد والرصاص متفاضلا قياسا على الذهب والفضة

(المسودة لابن تیمیہ)

قیاس شرعی کے متعلق امام احمد نے مختلف مقامات پر لکھا ہے کہ وہ حجت ہے

اور احکام اس سے متعلق ہیں محمد بن حکم کی روایت کے بارے میں کہتے ہیں:
 قیاس سے کوئی مستغنی نہیں ہو سکتا امام اور حاکم پر لازم ہے کہ اس کے
 سامنے معاملہ پیش ہونے پر لوگوں کو جمع کرے اور قیاس کرے اسی طرح
 حسین بن حسان نے لکھا ہے کہ: قیاس یہ ہے کہ ایسی اصل پر قیاس
 کیا جائے جو ہر حال میں اس کے مشابہ ہو احمد بن قاسم نے لکھا ہے کہ:
 سونے اور چاندی پر قیاس کرتے ہوئے لوہے اور سیسے کو تفاضل
 سے بچنا جائز نہیں ہے۔

ابن قدامہ نے روضۃ میں ان لصوص اور نقول میں جن میں تعارض ظاہر ہوتا
 ہے اس طرح تطبیق دی ہے لکھتے ہیں:

دوسرا جواب یہ ہے کہ انھوں نے ایسی رائے کی مذمت کی ہے جو
 ایسے جاہل شخص سے صادر ہو جو اجتہاد و رائے کا اہل نہ ہو بلکہ اس کا
 کام صرف استیذان اور رائے سے شریعت سازی ہو

(روضۃ الناظر)

آخری بات

اس بحث کے آخر میں علامہ ابن قیم کے موقف کے مطابق میں کچھ باتیں عرض کرنی چاہتا ہوں

ان دونوں متنازع گروہوں کی مثال ایسے دو سمندر روں کی سی ہے جن کی موجیں متلاطم ہیں یا ایسے دو گروہوں کی سی ہے کہ میدان جنگ میں جن کی گرد بلند ہو رہی ہے ہر گروہ نے دلائل کا وہ لشکر اکٹھا کر دیا ہے کہ اس کے سامنے پہاڑ تک نہ ٹک سکیں ہر ایک فریق نے کتاب و سنت اور آثار سے ایسے دلائل بیان کئے ہیں کہ گروہیں ان کے آگے جھک جاتی ہیں دشواریاں ان کے تابع اور عالم کا علم ان کا مطیع ہو جاتا ہے۔ ان کے احکام کو حاکموں نے نافذ کیا ہے۔ علم میں راسخ اور فاضل و کامل شخصیات کا کام اس مسئلے میں یہ تھا کہ دونوں فریق کی باتوں کو سمجھا جاتا اور ان کے بیان کردہ اصول و تفصیلات کو پرکھا جاتا۔ میں یہ سمجھتا ہوں کہ اس موضوع کو اختیار کر کے بہت دشوار منزل میں پہنچ گیا ہوں کہ آپ کو ان دونوں فریقوں کے درمیان حکم بنایا اور متلاطم موج کے اندر ال دیا جو آپ کو ادھر ادھر اچھالتی پھینکتی ہیں اب اگر میں حق کو پہنچ جاؤں تو میرے رب کی توفیق ہے اور اگر میں غلطی کر جاؤں تو اللہ سے مغفرت کا طالب ہوں اس لئے اس سلسلے میں پوری طاقت صرف کر دی ہے۔

مجھے یہ بات معلوم ہوئی کہ اہل ظاہر منکرین قیاس نے نصوص سے اعتنا کر کے ان کی حفاظت و تائید کا اچھا رول ادا کیا ہے کہ رائے، قیاس اور تقلید کو ان پر مقدم نہیں کیا باطل قیاسات کا رد کیا اور اہل قیاس کے متناقض خیالات کا بیان کیا انھوں نے قیاس کو اختیار کر کے اس سے بہتر چیز کو چھوڑ دینے کی پوری توضیح کی لیکن اس کے ساتھ چار وجوہات سے انھوں نے غلطی کا ارتکاب کیا ہے۔

① صحیح قیاس کی تردید کی خصوصاً ایسے قیاس کی جس کی علت اس طور پر منصوص ہو کہ نص اس کے عموم پر دال ہو۔

② نصوص کو سمجھنے میں کوتاہی کی کتنے احکام ایسے ہیں جن پر نص کی دلالت ہے لیکن وہ اس دلالت کو نہیں سمجھے اس کا سبب دلالت کو فقط ظاہر لفظ میں محصور ماننا اور اس کے اشارہ اس کی تائید اور مخاطبین کے نزدیک اس کے عرف سے کلیتہً اغماض برتن ہے اس طرح انھوں نے فلا تقبل لہما اؤف سے لفظ اؤف کے سوا مار، دشنام طرازی اور کسی طرح کی کوئی اہانت تسلیم نہیں کی۔

③ استصحاب کو اس کے استحقاق سے مافوق حق دیا اور اس کے بموجب ناقل کے عدم علم کا یقین کیا لیکن نہ جاننا کسی چیز کے نہ ہونیکے معنی میں نہیں ہے۔

④ انھوں نے یہ اعتقاد رکھا کہ مسلمانوں کی بیع و شرا ان کے شروط و معاملات سب باطل ہیں نا اں کہ ان کی صحت پر دلیل قائم ہو جائے جب شرط

یا عقد یا معاوضے کی صحت پر کوئی دلیل قائم نہیں ہوئی تو انھوں نے ان کے بطلان کو اختیار کیا اس طرح اس اصول کے مطابق کوئی خدائی دلیل نہ ہونے کی بنا پر انھوں نے مسلمانوں کے بہت سے معاملات و شروط کو بے کار کر دیا جمہور فقہاء اس کے خلاف ہیں، بیع و شراء اور شروط میں اصل صحت ہے سوائے ان کے جنہیں شارع نے منع کیا ہو یا باطل ٹھہرایا ہو اور یہی قول صحیح ہے کیونکہ ان کے بطلان کا حکم لگانا حرام ٹھہرانے اور گنہگار بتلانے کا حکم ہے اور یہ معلوم ہے کہ اللہ اور رسول نے جو حرام ٹھہرایا ہے صرف وہی حرام ہے اور ایسے کسی فعل میں گناہ نہیں ہے سوائے ان کے جن کے کرنے والوں کو اللہ و رسول نے گنہگار بتلایا ہے جس طرح کوئی کام واجب نہیں ہے سوائے ان کے جنہیں اللہ نے واجب ٹھہرایا ہو اور نہ حرام ہے سوائے ان کے جنہیں اللہ نے حرام کیا ہو اور کوئی دین نہیں سوائے اس کے جو اللہ نے مشروع کیا۔

عبادات میں اصل بطلان ہے تا آن کہ حکم پر کوئی دلیل قائم ہو جائے اور بیع و شراء اور معاملات میں اصل صحت ہے تا آن کہ بطلان اور تحریم پر دلیل قائم ہو جائے اصحاب رائے و قیاس نے نصوص کے معانی کو شارع کے محمول کردہ معانی سے بڑھ کر محمول کیا ہے جس طرح اہل ظاہر نے ان کے معانی کو مراد سے بھی محدود کر دیا ہے۔ اہل قیاس کہتے ہیں :-

سمندر میں خون کا ایک قطرہ پڑ جائے تو قیاس کہتا ہے کہ وہ ناپاک

ہو جائے گا انھوں نے اس قطرے سے ماء کثیر کو نجس ٹھہرا یا خواہ اس قطرے
سے اس پانی کا کچھ بھی نہ بدلا ہو۔

اور اہل ظاہر کہتے ہیں:

پیشاب کے گھڑے میں پیشاب کر کے اسے پانی میں ڈال دیا تو وہ اسے پاک
نہیں کرے گا اور اگر پانی میں پیشاب کیا خواہ تھوڑا ہی ہو اسے ناپاک
کروے گا۔

اصحاب رائے و قیاس نے گھی کے لاکھوں فنطار کو تھوڑے پیشاب یا خون
سے نجس بتلایا ہے دونوں فریق میں اعتدال کی راہ پر وہ ہیں جو نصوص کے مکمل
حاصل کرنے کے بعد قیاس کو ثابت کرتے ہیں گو یا قیاس ان کے یہاں بوقت
ضرورت ہے یعنی جب نص موجود نہ ہو (اعلام الموقعین)
ہم اس خاتمہ میں ان شرائط کو بیان کرنا ضروری سمجھتے ہیں جن قیاس کرنے والے
میں پایا جانا ضروری ہے۔ اس سلسلے میں امام شافعی کا بیان ہمارے لئے کافی ہے وہ
لکھتے ہیں:

لا یقیس الا من جمع الآلة التي له القياس بما وهى العلم باحكام
كتاب الله فرضه وآدابہ وناسخه ومنسوخه وعامه وخاصه
وارشاده ويستدل على ما احتمل التأويل منه بسنن رسول الله
فاذا لم يجد سنة فاجماع المسلمين فان لم يكن اجماع فبالقياس

ولا يكون لاحد ان يقيس حتى يكون عالما بما مضى قبله من
السنن واقاويل السلف واجماع الناس واختلافهم ولسان الغر
ولا يكون له ان يقيس حتى يكون صحيح العقل وحتى يفرق بين
المشبه ولا يعمل بالقول به دون التثبیت -

ولا تمنع من الاستماع ممن خالفه لانه قد يتنبه بالاستماع
لترك العقلة ويزداد به تثبیتا فيما اعتقد من الصواب
وعليه في ذلك بلوغ غاية جهد ولا نضاف من نفسه حتى
يعرف من اين قال ما يقول وترك ما يترك ولا يكون بما
قال اعنى منه بما خالفه حتى يعرف فمن ما يصير اليه على
ما يترك، ان شاء الله

فاما من قمر عقله ولم يكن عالما بما وصفنا فلا يحل
له ان يقول بقياس وذلك انه لا يعرف ما يقيس عليه
كسالا يحل لفقيره عاقل ان يقول في ثمن درهم ولا خير
له بسوقه

ومن كان عالما بما وصفنا بالحفظ لا بحقيقة
المعرفة فليس له ان يقول بقياس، لانه قد يذهب عليه
عقل المعاني وكذا ذلك لو كان حافظا مقصرا العقل او

مقصرا من علم لسان العرب لم يكن له ان يقبس من
قبل نقص عقله عن الالة التي يجوز بها القياس -
ولا نقول يسع هذا - والله اعلم - ان يقول ابدل

الا اتباعا لقياس الادب رساله ۵۰۹ - ۵۱۱

قیاس صرف وہی کر سکتا ہے جسے وہ تمام ذرائع حاصل ہوں جن سے قیاس
کیا جاتا ہے یعنی کتاب اللہ کے احکام جیسے اس کا فرض، آداب، ناسخ، منسوخ
عام، خاص، اور ارشاد و غیرہ کو جانتا ہو

اس میں جو حکم تاویل کا احتمال رکھے اس کے لئے سنت رسول سے استدلال
کرے اگر سنت نہ پائے تو اجماع مسلمین سے اگر اجماع نہ ہو تو قیاس سے
کسی کو قیاس کرنا اس وقت تک جائز نہیں ہے جب تک سنت کے
ماستق علوم سلف کے اقوال، لوگوں کے اجماع و اختلاف اور عربی زبان سے
واقفیت نہ رکھتا ہو اس کے لئے قیاس کرنا اس وقت تک جائز نہیں جب
تک وہ صحیح العقل نہ ہو اور مشتبہ چیز میں فرق نہ کرے پائدار بات کہنے
کے بجائے جلد بازی سے بات نہ کہے -

مخالف کی بات سننے سے نہ رکے کیونکہ اس سے آدمی غفارت پر متنبہ
ہوتا ہے اور جس چیز کے درست ہونیکا اعتقاد ہے اس میں مضبوطی پیدا
ہوتی ہے -

اس امر میں اسے بہت انصاف اور جد جہد کی ضرورت ہے یہاں تک کہ وہ سمجھنے لگے کہ جو وہ کہتا ہے کہاں سے کہتا ہے اور جو وہ چھوڑتا ہے اسے بھی جان لے نیز اپنی مخالف بات کے مقابلے میں اختیار کردہ بات کی بہتری کو سمجھ لے۔ جس شخص کی عقل سٹھ جائے اور ہمارے بیان کردہ اوصاف کے مطابق وہ عالم نہ ہو اسے قیاس کرنا جائز نہیں ہے کیونکہ وہ جس پر قیاس کیا جاتا ہے اسے نہیں جانتا ہے جس طرح کسی عاقل فقیہ کے لئے یہ جائز نہیں کہ درہم کی قیمت بتائے جبکہ اسے اس کے بازار کا کوئی تجربہ نہیں ہے۔

اوپر بیان کردہ اوصاف کا حفظ کے اعتبار سے عالم ہو لیکن معرفت حقیقت سے عاری ہو تو اسے قیاس کرنا جائز نہیں ہے اس لئے کہ وہ کبھی معافی کے سمجھنے میں چوک کر سکتا ہے ایسے ہی اگر حافظ کو تاہ عقل ہو یا زبان عربی میں کو تاہ علم ہو تو اسے بھی قیاس کرنا درست نہیں ہے کیونکہ جس ذریعے اس کے لئے قیاس کرنا جائز ہے اس میں اس کی عقل کو نقص لاحق ہے

اور ہم یہ کہیں گے کہ یہ شخص ہمیشہ اتباع ہی سے گفتگو کرے قیاس سے نہیں واللہ اعلم امام شافعی کے ان شروط کے ذکر کے بعد جن کا قیاس کرنے والے عالم میں پایا جانا ضروری ہے ہم ایک دوسرے مسئلے کی تحقیق کرنا چاہتے ہیں یعنی

کیا ایسے شخص کو جس میں یہ شرائط پائی جاتی ہوں نصوص کی مکمل طلب سے پہلے قیاس کرنا جائز ہے؟ علامہ ابن تیمیہ کہتے ہیں اس مسئلے کی تین صورتیں ہیں

احداها الحكم به قبل طلبه من النصوص المعروفة وهذا لا

يجوز بلا تردد

الثانية الحكم قبل طلب نصوص لا يعرّفها مع رجاء الوجود
ولو طلبها فهذا طريقة الحنفية تقتضي جوازاً ومذهب الشافعي
واحمد وفقهار الحديث انه لا يجوز ولهذا جعلوا القياس بمنزلة
التيهم وهم لا يجيزون التيمحالا اذا غلب على الظن عدم الماء
فكذلك النص. وهو معنى قول احمد: ما تصنع بالقياس وفي الحديث
ما يغنيك عنه؟ وهذا المسئلة هي الام في الفرق بين اهل
الحديث واهل الرأي لكن يتفاوت اهل الحديث في طلب النصوص
وطلب الحكم منها

الثالثة: اذا ايسر من المظفر بنص حديث يغلب على ظنه

عدمها فهنا يجوز بلا تردد (المسودة لابن تيمية ٤٠، ٣)

① معروف نصوص کی طلب سے پہلے قیاس سے حکم بیان کرنا یہ

صورت بلا تردد و ناجائز ہے۔

② ایسے نصوص کی طلب سے پہلے جنہیں وہ نہیں جانتا لیکن ان کے

وجود کی امید ہے قیاس سے حکم دے دینا اگرچہ انہیں طلب کرے یہ حنفیہ کا

طریقہ ہے جو اس کے جواز کا متقاضی ہے امام شافعی، احمد اور فقہاء حدیث کا

مذہب ہے کہ یہ جائز نہیں اس لئے انھوں نے قیاس کو تیمم کے منہزلے میں رکھا ہے وہ لوگ تیمم کو اس وقت جائز ٹھہراتے ہیں کہ جب پانی نہ ہونے کا ظن غالب ہو جائے اسی طرح نص کا مسئلہ بھی ہے امام احمد کے قول ما تصنع بالقیاس فی الحدیث ما یغنیہ کا یہی مطلب ہے یہ مسئلہ اہل حدیث اور اہل رائے کے مذہب کے درمیان بنیادی فرق پیدا کرنے والا ہے۔ اہل حدیث نصوص کے طلب کرنے اور ان سے حکم حاصل کرنے میں ان سے الگ ہیں۔

(۳) جب کسی حدیث کے نص کے ملنے سے مایوس ہو جائے اور اس کا ظن غالب ہو کہ نہیں ہے اس صورت میں قیاس بلا تردد جائز ہے۔ جب قیاس کی قابلیت رکھنے والے حضرات آپس میں اختلاف کر جائیں تو پیام سب کو حق پر محمول کریں یا یہ سمجھیں کہ بعض حق پر اور بعض خطا پر ہیں امام شافعی اس مسئلے کے متعلق لکھتے ہیں:

اگر کہا جائے کہ جو شخص اجتہاد کرنے کی صلاحیت رکھتا ہو وہ کتاب اللہ اور سنت رسول اللہ سے قیاس کرے تو ایسی صورت میں کیا ایسے لوگ آپس میں اختلاف کرتے یا کر سکتے ہیں یا جب اختلاف کریں تو سب کو حق پر مانا جائے گا یا بعض کو حق پر اور بعض کو خطا پر تسلیم کیا جائیگا؟ اس کے جواب میں یہ کہا گیا ہے کہ اگر وہ اجتہاد کی صلاحیت کے انسان ہیں خواہ ایسے لوگوں میں اختلاف ہو جائے اور کوئی ایسا مذہب

اختیار کریں کہ جس سے انہیں یہ کہنے کا احتمال ہو کہ مطلقاً غلطی کی ہے تو ان میں سے ہر ایک کو یہ کہا جائے گا کہ جس چیز کا مکلف کیا گیا ہے اس میں اس شخص نے اطاعت اختیار کی ہے اور حق کو پہونچا ہے وہ علم غیب کا مکلف نہیں کیا گیا ہے کہ جس پر کوئی شخص مطلع نہیں ہو سکتا

(۴/۲۷۴، ۲۷۵، الام للشافعی)

اس کی مثال قبیلے سے بیان کرتے ہوئے لکھتے ہیں:

جیسے دو آدمی دو راستوں کے بارے میں اجتہاد کریں جو علم نجوم،

ہوا، سورج، چاند کی گردش سے واقف ہوں ایک کی رائے یہ ٹھہری کہ قبلہ

دائیں پہلو پر ہے دوسرے کی رائے یہ ہوئی کہ قبلہ اس سے بائیں ہے ایسی صورت

میں دونوں کو اپنی اپنی رائے کے مطابق نماز پڑھنی چاہیے دوسرے کی اتباع

نہیں کرنی چاہیے۔ دونوں میں سے کوئی عین سمت قبلہ کی درستگی کا مکلف

نہیں کیا گیا ہے کیونکہ اسے دیکھ نہیں رہا ہے بلکہ دلائل سے اس طرف توجہ کا

اسے مکلف کیا گیا ہے اور وہ اس نے پورا کر دیا۔ اگر یہ کہا جائے کہ ایک

پر خطا کا حکم لاگو ہوگا تو اس کا جواب یہ ہے کہ جس چیز کا وہ مکلف ہے اس

میں وہ غلطی نہیں ہے لیکن عین بیت اللہ کے محاذات کی غلطی تسلیم ہے

اس لئے کہ بیت اللہ دو سمتوں میں نہیں ہو سکتا اگر کہا جائے کہ ایسی صورت

میں وہ غلط راہ پر چلنے والا مانا جائے گا اس کا جواب یہ ہے کہ اس کی مثال

اجتہاد کرنے والے کی سہی ہے جو اجتہاد کا مکلف کیا گیا ہے کہ حق کو پہونچنے پر اطاعت گزار مانا جائے گا اور خطا پر گنہگار نہیں ہوگا کیونکہ آنکھ سے او جھل چیز میں درستگی حاصل کرنے کا اسے مکلف نہیں کیا گیا ہے لہذا جس کے عین کے حصول کا مکلف نہیں کیا گیا ہے اس سے متعلق خطا پر کوئی وبال بھی نہیں ہوگا۔ (۲۷۴، ۲۷۵ الام للشافعی)

امام شافعی نے اپنے اس قول کے متعلق اس حدیث سے استدلال کیا ہے
 ذاکم الحاکم فاجتهد فاصاب فله اجران، واذ احکم
 الحاکم فاجتهد فاخطا فله اجر (الام للشافعی)
 جب حاکم فیصلہ کرے اور اجتہاد کرنے پر حق پائے تو اسے دوسرا اجر
 ہے اور جب فیصلہ کرتے ہوئے اجتہاد کرنے میں غلطی کر جائے تو اسے
 ایک اجر ملے گا۔

وصلی اللہ علی محمد وآلہ وصحبہ وسلم
 درود و سلام ہو حضرت محمد پر اور آپ کی آل اور آپ کے اصحاب پر

ختم شد

Umar Sulaiman Al-Ashqar

ANALOGY

A COMPARATIVE STUDY



Translated by

ABDUL WAHHAB HIJAZI

Published by

Idaratul Buhoosil Islamia
Jamia Salafia, Varanasi

